

CHOWKHAMBĀ SANSKRIT SEREIS

No. 358

श्रीमत्पुरुषोत्तमायुधमवरसुदर्शनावतार-
निम्बार्काचार्यविरचिता ।

दशश्लोकी ।

निर्दिष्टाचार्यपथावलम्बि-श्रीगिरिधरप्रपन्नविरचितया
लघुमञ्जूषाख्यन्याख्यया समुल्लासिता ।
वैष्णवसंप्रदायविदुषा न्यायोपाध्यायपदवीसनाथेन
काशीस्थ पं० दुर्धिराजशास्त्रिणा
संशोधिता ।

DASHASHLOKEE

by

Shree Nimbārkaçhârya

with a commentry called Laghumanjushâ

by

Shree Giridhar Prapauna

Edited by

P. Dhundirâj Shâstri Nyâyopâdhyây & Kâvyatirth

संस्कृत-शब्दकोश-प्रथम खण्ड

संस्कृत-शब्दकोश-प्रथम खण्ड
प्रथम खण्ड

। किशिका

संस्कृत-शब्दकोश-प्रथम खण्ड
प्रथम खण्ड
संस्कृत-शब्दकोश-प्रथम खण्ड
प्रथम खण्ड

DASHASHLOKEE

शब्द-कोश-प्रथम खण्ड
प्रथम खण्ड
शब्द-कोश-प्रथम खण्ड
प्रथम खण्ड
शब्द-कोश-प्रथम खण्ड
प्रथम खण्ड

श्रीसर्वेश्वरो विजयते ।

श्री ६ भगवान्निम्बार्कमहामुनीन्द्राय नमः ।

लघुमञ्जूषादशश्लोकीव्याख्याया

भूमिका ।

अथेयं प्रकाश्यते मुद्रायित्वा लघुमञ्जूषाऽऽख्या दशश्लोकीव्याख्या । सेयं दशश्लोकी स्वयं भगवता श्रीनिम्बार्कमहामुनीन्द्रेण व्याख्या । निखिलद्वैतद्वैतदर्शनपुञ्जरहस्यमल्पबुद्धीनामुपकारायोपर्युक्ताऽऽचार्यवर्यैः संक्षेपेणाऽस्यां सङ्गृहीतम् । तदनु श्रीमद्भगवान्निम्बार्कमहामुनीन्द्रप्रदर्शितभेदाभेदासिद्धान्तपद्यधौरेयैः पदवाक्यप्रमाणपारावारीणैः श्रीभगवत्पुरुषोत्तमाचार्यदेशिकैः श्रुतिस्मृतिप्रमाणगमितं वेदान्तरत्नमञ्जूषाभिधानमादिमं भाष्यदयाख्यानं दशश्लोक्या निबद्धम् । यत्किल चाराणसेयसौख्यसांस्कृतसीराजनाम्नि संस्कृतपुस्तकमुद्रणालये प्राङ्मुद्रितमभूत् । लघुमञ्जूषाप्यस्या एव समस्तसरलार्था टीका । मिरजापुरस्थवदली(घाट)घट्टनिवासिना श्रीमदनमोहनदेवाधिदेवानां सेवाधिकारिणो महत्तमपण्डितप्रवर-श्रीनिरिधारिप्रपञ्चमहोदयाः अल्पस्या निर्मातारोऽन्येषामपि द्वैताद्वैतदर्शनग्रन्थानाम् ।

लघुमञ्जूषातिरिक्ता अन्या अपि काश्चन दशश्लोक्यार्थिकाः सन्ति, यासां यथावसरमस्माभिर्मुद्रणे प्रयतिष्यते । एतत्पुस्तकप्रकाशनसाहाय्ये पंकिशोरदासमहोदयाः विशेषतो धर्मवादाहार्थिभ्यः श्रीगोकुलदासान्तेवासिनः श्रीकेशवदासमहोदयादिवमुपलभ्य मुद्रणार्थं प्रेषयाद्भिर्महानुपकारो विहितः ।

समावृते चास्याः पठनपाठनादिना महानुपकारो भविता स्वसम्प्रदायिनां वैष्णवानां येनास्माकमस्या लघुमञ्जूषायाः प्रकाशनपरिश्रमो सफलीभविष्यति । प्रीयतां चानेन कर्मणा गोपीजनवल्लभावतारो निम्बार्कमहामुनीन्द्र इत्यभ्यर्थयते—

फाल्गुनकृष्णाचतुर्थ
३०१९२७

दुण्डिराजशास्त्री

वैष्णवविदुषामनुचरः,

चौखम्बासंस्कृत-सीरीज-सम्पादकः ।

लघुमञ्जूषाव्याख्यासहिताया

दशश्लोक्या विषयानुक्रमणिका ।

विषयः	पृष्ठम् .
१ टीकाकर्तुर्मङ्गलम् ।	१
२ निम्बार्काचार्यगुरुपरम्पराकथनम् ।	२
३ त्वंपदवाच्यप्रत्यगात्मस्वरूपवर्णनम् ।	३
४ जीवस्य ज्ञानस्वरूपकथनम् ।	४
५ जीवेशयोर्मैदानिरूपकं विशेषणम् ।	५
६ अचेतननिवारकं विशेषणम् ।	६
७ जीवस्य विभुत्वखण्डनम् ।	७
८ मायावादिमतेऽतिव्याप्तिवारकं विशेषणकथनम् ।	८
९ आत्मनः स्वाभाविकज्ञानादिधर्माश्रयत्वे आक्षेपस्तत्समाधानञ्च ।	९
१० ईश्वरेऽतिव्याप्तिवारकं विशेषणम् ।	१०
११ आत्मनः स्वरूपज्ञानं सर्वेषां न भवतीत्यभिप्रायको द्वितीयश्लोकः ।	११
१२ मुक्तिर्भेदनात्मभेदप्रदर्शनम् ।	१२
१३ मुक्तात्मनां भेदस्वरूपवर्णनम् ।	१३
१४ ब्रह्मात्मनां स्वरूपभेदयोः कथनम् ।	१४
१५ मुमुक्षुभेदप्रदर्शनम् ।	१५
१६ अचेतननिरूपकस्तृतीयश्लोकः ।	१६
१७ त्रिविधचेतनेष्वप्राकृताचेतनवर्णनम् ।	१७
१८ प्राकृताचेतनस्वरूपवर्णनम् ।	१८
१९ तत्र सृष्टिक्रमकथनम् ।	१९
२० " लयक्रमवर्णनम् ।	२०
२१ कालाख्याचेतनवर्णनम् ।	२१
२२ तत्पदवाच्यपरमात्मप्रतिपादकश्चतुर्थश्लोकः ।	२२
२३ भगवत्पदार्थाभिन्नब्रह्मपदार्थनिर्वाचकं विशेषणम् ।	२३
२४ भगवच्छब्दवाच्यषड्गुणादिवर्णनम् ।	२४
२५ भगवद्व्युद्गुणावतारादिप्रदर्शनम् ।	२५

विषयः	पृष्ठम् .
२६ श्रीभूलीलाख्यभगवत्पत्नीवर्णनपरः पञ्चमश्लोकः ।	१७
२७ तत्र राधाकृष्णयोरन्योन्यस्वरूपात्मकत्वे प्रमाणवाक्यकथनम् । "	"
२८ ब्रह्माण्यादिदेवीष्वतिशयासिचारकविशेषणकथनम् ।	१८
२९ द्विभुजचतुर्भुजाभयविधकृष्णध्यानस्य तुल्यत्वकथनम् ।	१९
३० श्लोकपंचकोक्तपदाधैरलसङ्ग्रहाख्यप्रथमकोष्ठिकोपसंहारः ।	"
३१ उक्तसिद्धान्तविधिप्रतिपादकः षष्ठश्लोकः ।	"
३२ तत्पदार्थस्य सर्वोपास्यत्वरूपश्लोकार्थकथनम् ।	"
३३ उक्तश्रीकृष्णापासनायां सर्वेषामधिकारः ।	२०
३४ उक्तोपासनाफलकथनम् ।	२०
३५ तत्पदवाच्यब्रह्मणोऽप्युपासनायां निम्बार्कसम्प्रदायस्यानवि- त्वकथनम् ।	२१
३६ नारदस्य सर्वज्ञत्वसाधनम् ।	"
३७ तत्त्वमस्यादिवाक्यार्थबोधकः सप्तमश्लोकः ।	"
३८ चेतनाचेतनात्मकस्य सर्वस्यावस्तुत्वमिथ्यात्वादिपक्षनि- राकरणम् ।	२२
३९ ब्रह्मण एव भोक्तृभोग्यनियन्तृत्वरूपत्रयव्यवस्थापनम् ।	२३
४० त्वंपदार्थस्य क्षेत्रज्ञस्यापि ब्रह्मस्वरूपत्वस्थापनम् ।	२५
४१ श्लोकद्वयोक्तवाक्याधैरलसङ्ग्रहपरद्वितीयकोष्ठिको- पसंहारः ।	"
४२ साधनानां कर्मयोगादीनां निरूपणम् ।	२६
४३ प्रपत्तिगुर्वाज्ञानुवृत्तियोगनिरूपणपरोऽष्टमश्लोकः ।	२७
४४ षड्विधशरणागतिवर्णनम् ।	२८
४५ षट्सु आत्मनिक्षेपस्याङ्गित्वकथनम् ।	३०
४६ ब्रह्मादिषु भक्तिमाहात्म्याप्रहादादिमुच्यत्वम् ।	"
४७ भक्तियोगपरो नवमश्लोकः ।	३१
४८ नवमश्लोकस्यार्थान्तरम् ।	३२
४९ साधनफलभेदेन भक्तैर्विध्यम् ।	३३
५० वैदिकपौराणिकभेदेनास्याः पुनर्विध्यम् ।	३४
५१ साधनसङ्ग्रहपरतृतीयकोष्ठिकोपसंहारः ।	३५
५२ पूर्वोक्तार्थसङ्ग्रहको दशमश्लोकः ।	"

विषयः	पृष्ठम्.
५३ उपास्यरूपादिपञ्चार्यप्रतिपादनम् ।	"
५४ भगवदासिबिरोधिरूपवर्णनम् ।	३७
५५ विरोधिविशेषाहंकारादिस्वरूपम् ।	३८
५६ भगवदवतारेषु मानुष्यादिभावानां विरोधित्वकथनम् ।	"
५७ गुरो मर्त्यादिवुद्धेर्भगवदासिप्रतिबन्धकत्वकथनम् ।	३९
५८ शास्त्रधिरुद्धप्रवृत्तेस्तत्प्रतिबन्धकत्वम् ।	४०
५९ अस्त्रसङ्ख्यादीनाम्भगवत्प्राप्तिप्रतिबन्धकत्वम् ।	४१
६० सामान्यतो भगवदासिबिरोधिवर्णनम् ।	४३
६१ वैराग्यविभागवर्णनम् ।	४६
६२ दुःखस्वरूपविभागयोः प्रतिपादनम् ।	४७
६३ वैराग्यस्य प्रकारान्तरेण विभागकथनम् ।	"
६४ चतुर्थकोट्टिकोपसंहारः ।	४८
६५ ग्रन्थसमाप्तिः ।	"

श्रीसर्वेश्वरो जयतितरां नितराम् ॥

श्रीभगवन्निम्बार्कमहामुनीन्द्राय नमः ॥

लघुमञ्जूषा व्याख्या सहिता

दशश्लोकी ।

वरेण्यम्ब्रह्माद्यैर्विविधवितुषैर्वन्द्यमनिशं

सुवेद्यम्बेदान्तैर्भवन्निटपवीजं यदुपतेः ॥

शरण्यं सर्वेषां चरणकमलं नौमि सततं

सदा वृन्दारण्ये पशुपपशुवृन्दानुगमनम् ॥ १ ॥

नत्वाऽऽद्याचार्यपादाब्जं स्मृत्वा कृष्णपदाम्बुजम् ॥

लघुमञ्जूषिकां टीकां दशश्लोक्याः करोम्यहम् ॥ २ ॥

मञ्जूषैवात्र संक्षेपालिललिता यत्र कुत्रचित् ॥

विलक्षणं च बालानां सुखबोधो यतो भवेत् ॥ ३ ॥

इह खलु निखिलचेतनाचेतनात्मकानन्तकोटिब्रह्माण्डोद्भव-

स्थितिलयलीलस्यानन्ताचिन्त्यापरिमितनिरवधिकातिशयस्वरूप-

गुणशक्तिकस्य केशशेषाद्यमरनिकराधीशावतंसरन्ननिकरदीधिति-

नीराजिताहिम्नयुगलनखज्योत्स्नाभिहतनिजजनान्तःकरणाज्ञान-

तिमिरस्य निजमायाकृतास्रवन्धनात्मविमुखाविश्वजीवोद्दिशीर्षोर्ध्व-

गवतो महाविभूतिपतेः पुरुषोत्तमस्यायुधप्रवरोऽगणितानन्तको-

टिप्रचण्डचण्डांशुसमप्रकाशः सुदर्शनो जगद्दिशीर्षया भगवदा-

ज्ञयाऽवनितले तैलंगदेशे द्विजवररूपेणावतीर्य तत्र नियमानन्द-

निम्बान्दित्यानन्दिम्बार्कैत्यादिनामभिर्विलयातो भूत्वा ततः श्रीम-

द्वेसस्वरूपनारायणशिष्याच्चतुःसनाल्लब्धदीक्षाचारदाससंभाषाष्टा-

दशाक्षरमन्त्रराजस्तथोक्तं विष्णुयामले—

नारायणसुखाम्भोजान्मन्त्रस्त्वष्टादशाक्षरः ।

आविर्भूतः कुमारैस्तु गृहीत्वा नारदाय च ॥

उपदिष्टः स्वशिष्याय निम्बार्काय च तेन तु ।

एवं परम्परामाप्तो मन्त्रस्त्वष्टादशाक्षरः ॥

इतिप्रामाण्यात्सत्संप्रदायप्रवर्तकः सर्वाद्याचार्यः श्रीनिय-
मानन्दो दशश्लोकीं निर्ममे । तस्या व्याख्या तु पूर्वाचार्यैर्वि-
स्तरतः कृताऽपि मया मन्दमतीनां बुद्धिमवेशार्थं तेषु तेषु चत्त-
दर्थमादाय मिताक्षरैः क्रियते हरिगुर्वनुग्रहकामेन ।

तत्र विवरणभूतायां वेदान्तरत्नमञ्जूषायां कोष्ठचतुष्टयं कथितं
तदत्रापि ज्ञेयं तथाहि—

तत्रत्रयं प्रथमके वाक्यार्थं च द्वितीयके ।

तृतीये साधनं प्रोक्तं फलं कोष्ठे चतुर्थके ॥

तत्र तावच्चेतनाचेतनुग्रहोति भेदेन पदार्थत्रयाणां मध्ये स्व-
पदवाचयानां प्रत्यगात्मनां स्वरूपं स्वयं निरूपयति ज्ञानस्वरूपं
चेत्यादिना ।

ज्ञानस्वरूपं च हरेरधीनं शरीरसंयोगवियोगयोग्यम् ।

अणुं हि जीवं प्रतिदेहभिन्नं ज्ञातृत्ववन्तं यदनन्तमाहुः ॥१॥

यच्छब्दस्य सर्वविशेषणैः सह सम्बन्धः । जीवमिति वि-
शेष्यं पदम् । एवंभूतं जीवं जीवात्मानं आहुः श्रुत्यादय इति शेषः ।
कीदृशमित्यपेक्षायामाह ज्ञानस्वरूपमिति । यद्यस्माद्धेतोः
ज्ञानं चेतनं स्वरूपं यस्य स तं स्वयंज्योतिस्वरूपमात्मानं “यथा
सैधवघनोऽनन्तरोऽबाह्यः कृत्स्नो रसघन एव एवं वा अरेऽय-
मात्माऽनन्तरोऽबाह्यः कृत्स्नः प्रज्ञानघन एवात्रायं पुरुषः स्वयं-
ज्योतिर्भवती”त्यादयः श्रुतयः आहुस्तस्माज्जडात्मस्वरूपवादि-
नां तार्किकादीनां पक्षो न सम्भवति श्रुतिस्मृत्यादिप्रमाणहीने-

नेतरानुमानाद्यप्रमाणत्वात् । चकारोऽहमर्थस्य संग्रहार्थः अहमर्थस्वरूपमित्यर्थः ।

नन्वहंकारस्य मायाकार्यत्वं प्रसिद्धमात्मा तद्रूपश्रेष्ठस्वरूप एव सिद्धः कथं तर्हि ज्ञानस्वरूपमिति भवद्भिः प्रतिपाद्यते इति चेन्न । मुक्तावस्थायामपि प्रकृतिसम्बन्धरहितानां वामदेवादीनामहमर्थश्रवणत्वादात्मनामहमर्थस्वरूपत्वमेव न तु प्रकृतिकार्यरूपोऽहंकारः “अहं मनुरभवं सूर्यश्चेति” श्रुतेः, किञ्च परमेश्वरस्याप्यहमर्थत्वं श्रूयते श्रीमुखवचनेन “मामेकं शरणं व्रज, अहं त्वां सर्वपापेभ्यः” इत्यादिसहस्रशो वारंवारानभ्यासरूपेण जीवात्मनस्तु किमु वक्तव्यं विस्तरस्तु बृहन्मंजूपायां द्रष्टव्यः संदिग्धचित्तैः ।

ननु जीवेशयोर्भयोरप्यहमर्थाभिन्नज्ञानस्वरूपत्वं चेत्तर्हि तयोर्विशेषाभावाज्जीव एवेश्वर इति कथं न वदसीत्याशंकायां स्वतन्त्रपरतन्त्ररूपं विशेषमाह हरेरधीनमिति । यस्मात् हरेः पुरुषोत्तमस्य वामुदेवस्याधीनमायत्तं सर्वदेशकालवस्तुविषयकज्ञानादौ सर्वकालस्वरूपस्थितिप्रवृत्तिपूर्वककर्मप्रवृत्त्यादौ च श्रीपुरुषोत्तमायत्तसत्ताकमित्यर्थः । पुरुषोत्तमस्तु स्वतन्त्रसत्ताक एव तस्माच्चयोर्महातो विशेषाः संस्पेवातो हरौ नातिप्रसङ्ग इत्यर्थः । “यदासीत्तदधीनमासीदि”त्यादिश्रुतेः ।

नन्वीश्वराधीनत्वादीश्वरेऽतिर्व्याप्तिर्मास्तु किन्त्वचेतनेऽस्त्येव तस्यापि परतन्त्रत्वसाम्यादिति चेत्तत्राह शरीरसंयोगवियोगयोग्यमिति । शरीरशब्देनोपलक्षितानां बाह्याभ्यन्तरकरणप्रमाणादीनां कार्यकारणाभेदेनानादिकर्मात्मिकाविद्याप्रकृत्यादीनां च संयोगस्य वियोगस्तस्य योग्योऽहंस्तं यस्मादेतेभ्यः सर्वेभ्यः स्वरूपेण पृथग्भवितुं योग्यो भवति तस्मात्परतन्त्रसाम्येऽप्यचेतनात्पृथ-

भवनरूपविशेषगुणाश्रयत्वादात्मनो नाचेतनस्वरूपत्वमित्यर्थः ।
इत्यनेनाऽस्य हरिगुरुकृपयानादिकर्मात्मिकामविद्यामपहाय मो-
क्षभक्तिस्वरूपकत्वं सूचितम् ।

नन्वचेतनेऽतिप्रमंगो मास्तु किन्त्वात्मनां विभुरूपत्वमस्त्येव
श्रुतिमूत्रादिममाणात् तथात्वे च कालाकाशेश्वरादिष्वतिव्याप्तिः
स्यादिति चेत्त्राह अणुमिति । यस्मात् अणुं अणुपरिमाणकं जीवा-
त्मानं श्रुत्यादयो वदन्ति तस्माद्विभुवादो नोपपद्यते तथा च “अ-
णुर्धर्ममात्मा चेतसा वेदितव्यो यस्मिन्प्राणः पञ्चधा संविवेश
अणुर्लक्ष आत्मा यं वा एते सिनीता पुण्यं पापं ।

बालाग्रशतभागस्य शतधा कल्पितस्य च ।

भागो जीवः स विज्ञेयः स चानन्त्याय कल्पते ॥

इत्यादिश्रुतिभ्यः । उत्क्रान्तिगत्यागतीनां नाणुस्तच्छ्रुतेरिति
चेन्नेतराधिकारात् तद्गुणसारत्वात्तद्व्यपदेशः प्राज्ञवदित्यादिन्या-
याच्च । ननु यथैकः सर्पपकणो मेरोः स्वरूपैकदेशमेव व्याप्नोति
न समग्रं तथात्मापि कुञ्जरादिपिपीलिकापर्यन्तदेहस्यातिसूक्ष्मदेश-
मेव न तु सर्वमसम्भवदिति चेन्न । स्वरूपस्याणुत्वेपि तस्य ज्ञानभू-
तधर्मस्य विभुत्वेन समग्रदेहव्याप्तित्वाच्चासम्भवः गुणाद्बालोकव-
दिति न्यायात् ,

यथा प्रकाशयत्येकः कृत्स्नं लोकमिमं रविः ।

क्षेत्रं क्षेत्री तथा कृत्स्नं प्रकाशयति भारत ! ॥

इतिदृष्टान्तोपपत्तिसहकृतभगवद्वचनाच्च । एतेनैव विभुमति-
पादकं सर्ववाक्यमात्रमपि व्याख्यातम् । ननुपाधिभूताया बुद्धे-
रणुपरिमाणकत्वं प्रसिद्धं स्यात्तद्गुणेनैव तदुपहितानामात्मना-
मप्यणुत्वं स्यात् “बुद्धेर्गुणेनात्मगुणेन चैव हाराग्रमात्रो ह्यवरोपि
दृष्ट” इत्यादिश्रुतेरात्मा विभुरेव नाणुरिति चेन्न । रजःपिहितह-

ष्टीनामेवं वक्तृणां तेषामस्य वाक्यस्यार्थज्ञानाभावत्वात्, तथाहि बुद्धेरणुपरिमाणगुणेन च पुनः आत्मनः स्वस्याणुपरिमाणगुणेनोभयथाप्यवरोऽणुपरिमाणको हि यस्मादारोग्यमात्रोऽतिसूक्ष्मोऽतिसूक्ष्मदर्शिभिरेव दृष्टः इत्यस्यार्थः । हि शब्देन मध्यमपरिमाणवादिनां पक्षो व्यावर्त्यते ।

नन्वात्मनो विभुत्वं तु मास्तु किन्त्वविद्याया एकरूपत्वात्तदवच्छिन्न आत्माप्येक एव सर्वेषु देहेष्विति चेत्तत्राह प्रतिदेहभिन्नमिति । देहं देहं मति भिन्नो यः सः प्रतिदेहभिन्नस्तं यस्माद्धेतोर्भ्रष्टादिस्थावरान्तेषु चतुर्विधेषु शरीरेषु स्वरूपेण भिन्नं तस्मान्नैकस्वरूपमित्यर्थः । यथेवं न स्यादात्मा तर्ह्येकस्मिन्मुसे मूर्च्छिते मृते भयरोगादियुक्ते सति सर्वेषामपि प्रतीतिः स्यात्सा तु कस्यापि नास्त्येवैतेन सुखदुःखादितांकर्यशङ्कापि दूरतो निरस्ता विशेषस्तु बृहन्मञ्जूषायां द्रष्टव्यः ।

ननु ज्ञानस्वरूपादिप्रतिदेहभिन्नान्तैरेव विशेषणैर्नात्मस्वरूपलक्षणस्य निर्दोषत्वं स्याद्यतोऽस्मन्मतप्रवेशेन दोषग्रन्तत्वात्, तथाहि-पारमार्थिकमातिभाषिकव्यावहारिकामु दशासु सतीषु अस्माकं सर्वकथनव्यापारः सम्भवत्येव परमार्थदशायां ज्ञानस्वरूपकथनं प्रातिभाषिकव्यावहारिकयोश्च इरेरधीनत्वादिकथनमनवद्यमेव स्यादित्याशङ्क्य नित्यस्वाभाविकयावदात्मवृत्तिधर्मभूतानेकज्ञानाद्याश्रयत्वेनात्मनो लक्षणस्य निर्दोषत्वमाह ज्ञातृत्ववन्तमिति । यस्माद्धेतोः ज्ञातृत्ववन्तं ज्ञानधर्माश्रयमात्मानमाहुस्तस्मान्न मायावादिमतेऽतिव्याप्तिः, “ते त्वात्मना निर्द्धर्मकं स्वरूपं मन्यन्ते योयं वेद जिघ्राणीति स आत्मा कतम” इत्युपक्रम्य “पुरुष एव द्रष्टा श्रोता रसयिता घ्राता मन्ता बोद्धा विज्ञानात्मा पुरुषः विज्ञातारमरे केन विजानीयात् जानात्वेवायं पुरुषः न

पश्यो मृत्युं पश्यति न रोगं नोत दुःखतां सोत्तमः पुरुषो नोपज-
नं स्मरन्निदं शरीरं एवमेव परिद्रष्टुरिमाः षोडशकलाः पुरुषा-
यनाः पुरुषं प्राप्यास्तं गच्छन्ति यद्वै पश्यन्न पश्यति नहि द्रष्टु-
र्दृष्टेर्विपरिलोपो विद्यतेऽविनाशित्वात् अविनाशी वा अरे आत्मा
अनुच्छित्तिधर्मा” इत्यादिश्रुतिभ्यः ज्ञात एवेति “कर्त्ता शास्त्रा-
र्थवत्त्वादि”त्यादिन्यायात् । “एतद्यो वेत्ति तं प्राहुः क्षेत्रज्ञ” इति
गीयमानाच्च कर्त्तृत्वभोक्तृत्वादीनामुपलक्षणं ज्ञातव्यम् ।

ननु यथा जले जलं ज्योतिषि ज्योतिर्वा भिन्नं नावतिष्ठते तथा-
त्मनि ज्योतिःस्वरूपे ज्योतिरपीति चेन्न । धर्मिधर्मयोरत्यन्तसाजा-
त्यस्याभेदे नियामकाभावात्, किन्तु भेदाग्रहमात्रे एव तयोर्ज्ञा-
नत्वाविशेषत्वेपि धर्मित्वधर्मत्वावच्छेदेन विजातीयत्वादृष्ट्या-
न्तासिद्धिः द्युपणितत्प्रभयोस्तैजस्वसाम्येपि द्युपणित्वप्रभात्वाव-
च्छिन्नतया धर्मिधर्मभावस्य दृष्टचरत्वान्नानुपपत्तिः । वस्तुतस्तु
जले ज्योतिषि चात्यन्तसाजात्यं न साजात्येन भेदाग्रहेपि भेदस्य
सत्त्वमेव सावयवद्रव्यत्वेनानुमानात्, अन्यथा घटादौ पार्थि-
वावयवानामप्यभेदः इति कुतो नाशङ्केषाः तथाचात्र प्रयोगः जले
निःक्षिप्तं जलं भिन्नत्वेनावस्थानुमर्हति सावयवद्रव्यत्वात् पार्थि-
वरजसिनिक्षिप्तपार्थिवरजोवत् तिलराशौ निक्षिप्ततिलवच्च । ननु
एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥

उपमामूर्त्यकादिति श्रुतिसूत्राभ्यामीश्वरस्य बुद्धौ यः प्रतिबि-
वः तद्बुद्धौ यः स तु तज्ज्ञानभूतः उक्तः कथं स्वाभाविकज्ञाना-
दिधर्माशयो ज्ञानस्वरूपश्चोच्यते इति चेन्न । श्रुतिसूत्रयोरन्यार्थ-
परत्वेन प्रतिबिंबत्वासंभवात्, तथाहि यथा जले एक एव
चंद्रः प्रतिबिंबात्मनातिष्ठत्यपि जलगतशतार्द्रादिधर्मेन लिप्य-

ते प्रत्युत स्वगतशीतप्रकाशादिधर्मैः शीतं प्रकाशं च करोति
 तथा एक एव भूतात्मा भूते व्यवस्थितः सन् एकधा बहुधा दृ-
 श्यते न तत्तद्गतजन्मजराज्वरमरणादिधर्मैर्लिप्यते प्रत्युत
 ज्ञानानन्दादिस्वधर्मैस्तं भूतं ज्ञानानन्दादियुक्तं करोतीतिश्रु-
 त्पर्ययः । एवंसूत्रस्याप्यर्थः । सूर्यकादिवत्सूर्यजलादिवत् भूता-
 स्मनो भूतेषूपमा ज्ञेया । किञ्च दुराग्रहेण तयोः प्रतिविवपरत्वम-
 र्थं करोति चेत्तत्रापि न सम्भवत्येव यतो दृष्टान्तसिद्धिः स्यात्
 तथाहि सरूपसाकारादिधर्मविशिष्टयोः सूर्यचन्द्रयोः प्रतिविवस-
 रूपादि विशिष्टजले सम्भवत्येव दार्ष्टान्ते तु निरूपनिर्विशेषादिरू-
 पयोर्विवोपाध्योः प्रतिविवः सर्वथैव न घटते एवमवच्छेदवा-
 दोपि नोपपद्यते यतोऽसद्रूपेणाविद्यान्तःकरणरूपेणोपाधिनाशु बु-
 द्धनिर्विशेषव्यापकस्य ब्रह्मणः आवरणासंभवात् सद्रूप्याभ्यां
 मठचटाभ्यामाकाशस्वावरणं तु संभवति दार्ष्टान्ते तु न घटतेऽ-
 तो दृष्टान्तसिद्धिः वादीन्द्रकरीन्द्रमुखे चपेटस्तु बृहद्रत्नमंजूषायां
 कंठीरवाचारैः पूर्वाचार्यैर्दृढतरः कृतोऽतोत्रोपरम्यते ।

ननु तथापीश्वरेतिप्रसंगस्तदवस्थ एव यतो भवन्मते ज्ञातृ-
 त्वादिधर्माश्रयः ईश्वरोपि स्यादिति चेत्तत्राह अनन्तमिति । यस्मा-
 द्देतोरनन्तं संख्यावच्छेदशून्यमसंख्यातस्वरूपं तस्मादेकस्वरूपे
 ईश्वरे नातिव्याप्तिः स्यात् । ननु “सत्यं ज्ञानमनन्तं ब्रह्मेति” श्रुति-
 रीश्वरस्याप्यनन्तत्वं वदतीति कृत्वा पुनस्तत्रातिव्याप्तिः स्यादि-
 तिचेन्न, यत ईश्वरस्य तु स्वरूपस्येयत्तावच्छेदशून्यत्वं गुणशक्त्या-
 दीनां च संख्याविच्छेदशून्यत्वं च श्रुतिर्वक्ति अतो नातिव्याप्ति-
 शंकावकाशत्वं लक्षणस्येत्यर्थः ॥ १ ॥

नन्वेवमात्मनः स्वरूपगुणादिकं चेत्तर्हि सः कथं नानुभूयते
 सर्वजनैरित्येवं शंकां परिहरन् विशिनष्टि अनादीत्यादिना--

अनादिमायापरियुक्तरूपं त्वेनं विदुर्वै भगवत्प्रसादात् ।
मुक्तञ्च भक्तं किल बद्धमुक्तं प्रभेदवाहुल्यमथापि बोध्यम् २

अनाद्याघटनघटनापटीयस्या गुणमयया मायया प्रकृत्या परि-
युक्तं परिवेष्टितं रूपं यस्य सतं श्रीपुरुषोत्तमात्पराङ्मुखत्वेनाना-
दिमायया संकुचितधर्मभूतज्ञानमित्यर्थः । नन्वेवं चेत्तज्ज्ञानं न
स्यादथ च विविदिषायास्तत्प्रतिपादकशास्त्राणां च वैयर्थ्यपत्ते-
रिति चेत्तत्राह त्वेनमिति । तुशब्दः शंकानिरासार्थकः वै निश्चया-
र्थकः एवं शास्त्रप्रमाणसिद्धं प्रत्यगात्मानं भगवत्प्रसादात् श्रीपुरु-
षोत्तमानुग्रहात् विदुः जानन्ति के श्रीभगवदीयानादिसंप्रदाया-
नुयायिनः नान्ये—

तमक्रतुं पश्यति वीतशोको धातुः प्रसादान्महिमानमात्मनः ।
इत्यादिश्रुतेः । एवं जीवात्मस्वरूपादिकं तज्ज्ञानाज्ञानकारणं
च प्रतिपाद्येदानीमात्मा कतिविधः स इत्यपेक्षायामाह—मुक्तञ्चेत्या-
दिना। किलेति निश्चयेन मुक्तञ्च पुनः भक्तं अथापि बद्धमुक्तं प्रभेदवा-
हुल्यं बोध्यमित्यन्वयः। तत्र मुक्तास्तावद्विविधाः नित्यमुक्ताः मुक्ता-
श्चेति । तत्र गर्भजन्मजरामरणादिप्रकृतिसम्बन्धतत्कार्यविषयका-
नुभवशून्यत्वे सति नित्यभगवदीयदर्शनादिभजनानुभवानन्दैक-
रसाः नित्यमुक्ताः “सदा पश्यन्ति सूरय” इत्यादिवचनात् । तेपि द्वि-
विधाः आनंतर्त्याः पार्षदाश्च तत्रानंतर्त्याः किरीटकुंडलवंश्यादयः
पार्षदाश्च गरुडविष्वक्सेनादयः । मुक्ता नाम अनादिकर्माऽ-
त्मिकाविद्यानिरूपितप्रकृतिसम्बन्धतत्कार्यदुःखादिविनिर्मुक्ताः ।
तेपि द्विविधाः एके भगवद्भावापत्तिलक्षणमुक्तिमन्तः ।

बहवो ज्ञानतपसा पूतामद्भावावमागताः ॥

मम साधर्म्यमागता ।

सर्गेपि नोपजायन्ते प्रलये न व्यथन्ति च ॥

इति भगवद्दचनात् । अन्ये स्वस्वरूपानन्दापत्तिमात्रेण स-
न्नुष्टाः । चकाराद्बद्धा अन्यादिकर्मवासनाकार्यभूतदेवतिर्यग्गा-
घनेकविधशरीरेषु तत्सम्बन्धिषु चात्मत्वात्मीयत्वाभिमानदाढ्य-
बन्तस्ते एव बुभुक्षुशब्देनाभिधेयाः वैषयिकभोगमित्यल्लवः । ते-
पि द्विविधाः बद्धाः नित्यबद्धाश्च भाविश्रेयस्काः बद्धाः नित्य-
संसारिणश्च नित्यबद्धाः भक्तं भजनाहंमुमुक्षुं स्वाभाविकापरि-
च्छिन्नध्येयाकारेन्द्रियवृत्तिमत्तया भजनशीलत्वाद्भक्तशब्दो मुमु-
क्षुवाचकः । अध्यात्म्यादिविविधसांसारिकदुःखानुभवजा तत्के-
शन्त्या विरक्ताः सन्तः संसारान्मोक्षामिच्छन्वो मुमुक्षवः । तेषि
द्विविधाः श्रीभगवद्भावापत्तिमुक्तिकामाः स्वस्वरूपापत्तिकामाश्च ।
यद्यपि बद्धमुक्तेतिभेदेनात्मनो द्विविधत्वमेव सिद्धं तथापि
प्रभेदेबाहुल्यं प्रकृष्टेन भेदे प्रभेदस्तेन बाहुल्यं बहुप्रकारकं मु-
क्तनित्यमुक्तबद्धनित्यबद्धमुमुक्षुवित्यादिरूपकं बोध्यम् । वैष्णवै-
रिति शेषः । इति त्वंपदार्थसंग्रहः ॥ २ ॥

अथ चाचेतनं निरूप्यते

अप्राकृतं प्राकृतरूपकं च कालस्वरूपं तदचेतनं मतम् ।
मायाप्रधानादिपदप्रवाच्यं शुक्लादिभेदाश्च समेऽपि तच्च ॥

अप्राकृतमित्यादिना तत् अचेतनं मतं श्रुतिभिरिति
शेषः । इत्यन्वयः । ज्ञानादिधर्मानधिकरणत्वे सति चेतनत्वं
तत्रिविधं प्राकृताप्राकृतकालभेदात् । तत्र तत्राप्राकृतमाह
प्रकृतिकालाभ्यामत्पंतविलक्षणं प्रकाशात्मकमनावरकस्व-
भावमचेतनद्रव्यमप्राकृतं स्यात् “आदित्यवर्णं तमसाः
परस्तादि”त्यादिश्रुतेः । तमःशब्दाभिधेयाभ्यां प्रकृतिकाला-
भ्यां परो विलक्षणमादित्यवत्प्रकाशरूपमिति श्रुत्यर्थः । एतेन
त्रिगुणात्मकद्रव्यभिन्नमपि शुद्धमायाकार्यमिति मतनिरासः कृत

प्रकृतिमण्डलाद्भिन्नदेशं परिच्छिन्नवद्दृश्यमानमप्यपरिच्छिन्नं तच्च
विश्वरूपदर्शनेऽर्जुनेन दृष्टं आनन्दनित्यविभूतिपरमात्मलोकपरम-
पदादिशब्दाभिधेयं "मोऽस्याध्यक्षः परमव्योमन् तिम्रति, तद्विष्णोः
परमं पदं सदा पश्यन्ति सूर्यः । एते वै निरयास्तात लोकस्य
परमात्मनः" । इत्यादि वचनेभ्यः । तच्च भगवदीयानादिसंकल्पा-
त्तस्य तदीयानां नित्यमुक्तानां च भोग्यादिरूपेणानेकविधं तत्र
भोग्यं भगवद्विग्रहादिभोगोपकरणं च भूषणायुधयानासनालंकार-
कुसुमपत्रफलादिस्थानं च गोपुरचत्वरप्राकारमणिमण्डपव-
लोपवनसरोवरादिकम् । तत्रेश्वरस्य नित्यमुक्तानां च विग्रहसं-
स्थानं च भगवदीयानाद्यनन्तेज्यासिद्धं स्वाभाविकमेव बद्धमुक्ता-
नां त्वनादिसिद्धैर्विग्रहादिभिर्योगः । न त्वत्र जन्मत्वादिविका-
रंशकापि तस्य निर्विकारत्वात् यथोत्सवादिसमये प्राक्सिद्धा
वस्त्रभूषणालङ्कारादयो राजभिः स्वभृत्येभ्यो दीयन्ते तथैव प्र-
कृतिवियोगसमये पूर्वसिद्धा नित्याः सर्वविकारशून्या विग्रहादय-
स्तत्मेवोपकरणरूपाः श्रीपुरुषोत्तमं दीयन्ते इति । श्री-
विग्रहश्च स्वरूपवदनंतकल्याणगुणाश्रयः । गुणाश्च निरतिशय-
सौन्दर्यसौगंध्यकुमार्यादयोऽपरिमिता अनन्ताश्च । "सर्वगन्धः सर्व
रसः आमणखात्पुर्वण" इत्यादिश्रुतिभ्यः श्रीभगवतः सर्वद-
र्शनगमनादिशक्तिमत्त्वात् तत्रेन्द्रियादिविभागकल्पनापेक्षया गौर-
वात् । "अपाणिपादो जवनो गृहीते" त्यादिश्रुतिभ्यः तत्साम्यं-
भजतामपि तथैव व्यवहारः "निरंजनः परमं साम्यमुपैती" त्या-
दिश्रुतेः "मम साधर्म्यमागता" इत्यादिस्मृतेश्च । कालातीतवस्तु-
त्वात् तत्र कालप्रभावः । कालेमुहूर्तादिमयश्च काला न यद्विभूतेः परिणामहेतुरिति
शतुर्थं व्रह्मवचनात् ।

अथ प्राकृतपदार्थमाह प्राकृतमिति । मायाप्रधानादिपदप्रवा-
च्यं मायाप्रधानादिशब्दैरभिधीयमानं प्राकृतं स्यात् । आदिश-
ब्देन तमोऽव्यक्तादिसंग्रहः “मायां तु प्रकृतिं विश्वान्मायिनं तु
महेश्वरं, प्रधानक्षेत्रज्ञपतिर्गुणेशः, अव्यक्तात्पुरुषः पर” इत्यादि-
श्रुतिभ्यः । तदेव लक्षणमुखेन द्योतयति शुक्लादिभेदाश्रयमेपि
तत्रेति । च पुनः तत्र तस्मिन्प्राकृतपदार्थे समेपि सर्वेपि शुक्लादि-
भेदाः शुक्ललोहितकृष्णपदाभिधेयाः गुणाः संति गुणत्रयाश्रय-
त्वमित्यर्थः । “अजामेकां लोहितशुक्लकृष्णा”मित्यादिश्रुतेः ।
गुणाश्च सवत्सरस्तमांसि “सत्त्वात्संजायते ज्ञानं रजसो लोभ
एव च । प्रमादमोहौ तमस” इति लक्षितलक्षणभगवद्ब्रह्मवचनात् ।

सृष्टिक्रमश्च प्रथमं तावत्प्रलयावसाने सृष्टिमये श्रीपुरुषो-
त्तमेक्षणक्षुभितगुणायाः स्वतंत्रसत्तायाः प्रकृतेरध्ववसायहेतुः
सात्त्विकादिभेदाद्विविधो महानुत्पद्यते । ततो जीवानां देहादावा-
त्मबुद्ध्युत्पादनासाधारणहेतुरहंकारः । सोपि सात्त्विकादिभेदा-
द्विविधः वैकारिकतैजसभृतादिसंज्ञकः तत्र वैकारिकादिन्द्रिया-
धिष्ठात्र्यो देवता मनश्च तदेव नो वृत्तिभेदात् स्थानभेदाच्चास्तस्कर-
णचतुष्टयसंज्ञां लभते । तत्र मननादिहेतुत्वं मनस्त्वम् । इदमेव
मनः शब्दादिसंबद्धं सद्बन्धनहेतुः तत्परित्यागपूर्वकं सपरिकरभ-
गवत्भावण्ये सति मोक्षहेतुः “मन एव मनुष्याणां कारणं बन्ध-
मोक्षयो”रिति वचनात् । बोधनहेतुत्वं बुद्धित्वं देहादावहंकर-
णहेतुत्वमहंकारत्वं चेतनहेतुत्वं चित्तत्वं मनसः स्थानं गलांतरं
बुद्धेर्बेदनं अहंकारस्य हृदयं चित्तस्य नाभिरिति स्थानानि ।
एषां चन्द्रब्रह्मरुद्रक्षेत्रज्ञाः अधिष्ठात्र्यो देवताः व्यूहदेवा वासुदे-
वाद्योपि तत्तदंतर्यामितयाऽत्रोपास्याः इत्येवमुभयमपि घटत
एव । तैजसाहंकारकार्याणि बाह्येन्द्रियाणि दश तेषु ज्ञानकर्ष-

भेदेन द्विविधानि । तत्र श्रोत्रत्वक्चक्षूरसनाघ्राणभेदेन पञ्च ज्ञानेन्द्रियाणि दिग्वाताकैवरुणाश्विनः एतेषां देवताः । शब्दस्पर्शरूपरसगन्धा विषयाः । वाक्पाणिपादपायूपस्थानि पञ्चकर्मेन्द्रियाणि बर्हद्भिर्विष्णुसृत्युपजापतिरूपा देवताः वचनादानविहरणोत्सर्गानेदाः पञ्च कर्मेन्द्रियाविषयाः । भूतादिलक्षणतामसाहंकाराच्छब्दादितन्मात्राणि आकाशादिमहाभूतानिचोत्पद्यन्ते तामसाहंकारस्य भूतानां चांतरालिकव्यवहितसूक्ष्मपरिणामात्मकं द्रव्यं तन्मात्रशब्दाभिधेयं दुग्धदध्योरांतरालिकसलिलादिपरिणामवत् । तदेव स्थूलावस्थापन्नभूतशब्दवाच्यं भवति । एवं च तामसाहंकाराच्छब्दतन्मात्रं शब्दतन्मात्रादाकाशं आकाशात् स्पर्शतन्मात्रं तस्माद्वायुः वायोः रूपतन्मात्रं ततस्तेजस्तेजसो रसतन्मात्रं तस्माज्जलं जलाद्गन्धतन्मात्रं तस्मात्पृथिवीत्युत्पत्तिक्रमः । तेषां गुणा शब्दस्पर्शरूपरसगन्धाः, तत्र पञ्चैव पृथिव्याः गुणाः रसपर्यता जलस्य रूपपर्यतास्तेजसः स्पर्शपर्यतौ वायोः शब्दमात्रं नभसः । प्राणाः पञ्चविधाः प्राणापानसमानोदानव्यानभेदात् नागकूर्मादीनां प्राणादिष्वेवान्तर्भावान्न पृथगग्रहणम् । इत्थं प्रकृतिमहदहंकारमनोदशेन्द्रियाणि तन्मात्रपञ्चकं भूतपञ्चकं चेति चतुर्विंशतितत्त्वानि प्राकृतानि । तत्र प्रकृतिमहदहंकाराः पञ्च भूतानि च स्थूलदेहस्योपादानकारणानि इन्द्रियाणि भूषणे रत्नानिव तदाक्रम्य स्थितानि पञ्चतन्मात्राणि मनो दशेन्द्रियाणि प्राणश्च सूक्ष्मदेहस्योपादानानि ब्रह्माहं च कपित्थफलाकारं पञ्चीकृतं पञ्चमहाभूतारब्धं चतुर्दशलोकगर्भकं प्राकृतद्रव्यं मुमुक्षुहेयञ्च दिभज्य द्विधा पञ्चभूतानि देवस्तदर्थानि पश्चाद्विभागानि कृत्वा तदन्वेषु मूलपेषु भागेषु तत्तन्निशुञ्जन्सपञ्चीकृतं पश्यति स्मेति पञ्चकिरणम् । महदादिशरीरपर्यतेषु

मध्येऽन्नविकारत्वात् शरीरमन्नमयः पुरुष इत्युच्यते ज्ञानेन्द्रियैः सहितं मनोमयः पुरुषः कर्मेन्द्रियैः सहितं प्राणादिपञ्चकं मानमयः पुरुषः जीवात्मा विज्ञानमयः पुरुषः परमात्मानन्दमयः पुरुषः—“स वा एष पुरुषोन्नरसमय” इत्यादिश्रुतिभ्यः ।

लपक्रमश्च पृथिवी गन्धतन्मात्रद्वारणाप्सु लीयते आपो रसतन्मात्रद्वारेण तेजसि तेजो रूपतन्मात्रद्वारेण वायौ वायुः स्पर्शतन्मात्रद्वारेण व्योम्नि व्योम शब्दतन्मात्रलपपूर्वकं तामसाहंकारे इन्द्रियाणि राजसाहंकारे मनो देवश्च वैकारिकं त्रिविधोऽप्यहंकारो महति स चाव्यक्ते सोऽपि पुरुषे सोऽपि पुरुषोत्तमे इति प्राकृतः ।

अथ कालमाह कालस्वरूपं चेति । च पुनः कालस्वरूपमचेतनं मतमित्यन्वयः । प्राकृताप्राकृतोभयभिन्नत्वे सत्यचेतनद्रव्यविशेषः काल उच्यते । स च नित्यो विभुश्च “अथ ह वा नित्यो पुरुषः प्रकृतिः काल” इति श्रुतेः । स च भूतभावविष्यदूर्तमानचिरात्प्रमादिव्यवहारेहेतुः सर्गफलययोर्निमित्तं च परमाण्वादिपराद्धन्तव्यवहारासाधारणं च । तत्र यावता दिवाकरः परमाणुपरिमाणकं देशमाक्रमति स कालः परमाणुशब्दाभिधेयः, द्वौ परमाणू द्व्यणुकस्यो द्व्यणुकास्त्रसरेणवः त्रसरेणुत्रिकं त्रुटिः त्रुटिशतं वेधः त्रिभिर्वेधैर्लवः तैस्त्रिभिर्निमेषः पञ्चशानिमेषाः काष्ठा त्रिंशत्काष्ठाः कलाः कलास्त्रिंशन्मुहूर्तः त्रिंशन्मुहूर्तैर्मानुषमहोरात्रं तैः पञ्चदशभिः पक्षः द्वौ पक्षौ मासः द्वौ मासावृतुः षण्मासैरयनं द्वेऽयने वर्षं तत्र दक्षिणायनं देवानां रात्रिरुत्तरायणं च दिनं अयनद्वयात्मकाहोरात्राणां षष्ट्यधिकशतत्रयेण देववर्षदिव्यैर्वर्षसहस्रैर्द्वादशभिः कृतादियुगचतुष्टयम् । तत्रापृशतोत्तरचतुःसहस्रवर्षपरिमितं ससन्ध्यं कृतयुगम्, षड्शतोत्तरत्रिसहस्रवर्षपरिमितं ससन्ध्यं त्रेतायुगम्, त्र्यशतोत्तरं द्विसहस्रवर्षपरिमितं ससन्ध्यं

द्वापरयुगम् शतद्वयोत्तरैकसहस्रवर्षपरिमितं ससंध्यं कलियुगं
 भवति । चतुर्युगसहस्रपरिमितं चतुर्मुखदिवसं तत्रैकस्मिन्दिवसे
 मनवश्चतुर्दश जायन्ते तथैव सप्तर्षयो महेन्द्रादयश्च । तत्र चतुर्युगा-
 णां साधिका श्लोकसप्ततिमन्वन्तं मनोः काल उच्यते । तस्य चतु-
 र्दशगुणब्राह्ममहस्तत्परिमाणिका च रात्रिः । ईदृशाहोरात्राणां मा-
 नेन वर्षशतं चतुर्मुखस्यायुस्तदर्द्धं तत्रैकं व्यतीतं द्वितीयपराद्ध-
 स्य वर्त्तमानस्य प्रथमोऽयं कल्पो वाराहसंज्ञकः । सर्वमपि प्राकृतं
 कालाधीनं कालस्यैतत्सर्वनियामकत्वेपि परमेश्वरस्य नियम्य-
 त्वमेव "ज्ञः कालकालो गुणी सर्वविद्य" इति श्रुतेः । लीलानिभूतौ
 तु परमेश्वरस्य कालपारतन्त्र्यमनुकरणमात्रमेव नित्यविभूतौ तु
 न तत्प्रभावशङ्कापि "कलामुहूर्तादिमयश्च कालो न यद्विभूतेः
 परिणामहेतु" रित्यादिवचनात् । इत्यचेतनपदार्थः ॥ ३ ॥

अथ तत्पदवाच्यपरमात्मतन्ममाह-

स्वभावतोऽपास्तसमस्तदोषमशेषकल्पाणगुणैकराशिम् ।
 व्यूहाङ्गितं ब्रह्म परं चरेण्यं ध्यायेम कृष्णं कमलेक्षणं हरिम् ॥

स्वभावत इत्यादिना । वयं कृष्णं सदानन्दं ध्यायेम इत्यन्व-
 यः । बहुवचनं शिष्याभिप्रायेण "कृषिर्भूवाचकः शब्दो णश्च
 निर्घृत्तिवाचक" इति वचनात् ।

ननु व्यासार्जुनादिष्वनेकेषु कृष्णशब्दो वर्त्तते कथमेवमर्थः
 क्रियत इति चेत्तत्राह ब्रह्मेति । ब्रह्मस्वरूपमित्यर्थः । तत्रापि वि-
 धिवेदादावतिव्याप्तिवारणापाह परमिति । परं क्षराक्षराभ्यामु-
 त्कृष्टम् एतैर्विशेषणैरूपम् ।

क्रमसूत्रं व्याख्यातमिदानीं लक्षणसूत्रादीन्यन्यान्यपि व्या-
 ख्यमाणो भगवत्पदार्थाभिन्नं ब्रह्मपदार्थमाह निर्वचनमुखेन स्वभा-
 वत इति । स्वभावेनैवानादिप्रकृत्यैवापास्ता निरस्ताः समस्ताः

सर्वे दोषा यस्मात्तं, दोषाश्च 'अविद्यास्मितारागद्वेषाभिनिवेशा' इति पातञ्जलसूत्रात् क्लेशरूपाः पञ्च । त एव तमोमोहमहामोहतामिस्रान्धतामिस्रशब्दाभिधेयाः । तत्र स्वरूपावरकं तमः, देहाद्यहंबुद्धिर्मोहः, भोगेच्छामहामोहः, क्रोधस्तामिस्रः, अतन्नाशे स्वनाशबुद्धिरन्धतामिस्रः । जन्मास्तित्ववृद्धिपरिपाणापक्षयमरणात्मका विकाराः षड्विधाः । सत्त्वरजस्तर्मासि प्राकृतगुणास्तत्कार्थ्यभूताश्चानन्ता । चक्षुषेत्रज्ञधर्मा एतेषामत्यन्ताभावाश्रयत्वमित्यर्थः ।

नन्वेवं चेत्तर्हि गुणदोषवत्त्वाभावाभिर्विशेषसिद्धिः, साचास्मत्संमत्त्वादिष्टैवेति चेत्तत्राह अशेषकल्याणगुणैकराशिमिति । अशेषाणां कल्याणात्मकानामेको मुख्यो राशिपुंजस्तमशेषकल्याणागुणानामेके मुख्या राशयो यस्मिंस्तमिति वा । गुणाश्च ज्ञानशक्तिबलैश्वर्यतेजोवीर्यसौशीलयवात्सल्याजैवसौहार्दसर्वशरण्यत्वसौम्यत्वकारुण्यस्थिरत्वधैर्यत्वदयामाधुर्यमार्हवादयः । तत्र ज्ञानं सर्वदेशकालवस्तुविषयकप्रत्यक्षानुभवरूपं, शक्तिश्चाघटनघटनापटीयस्वरूपसामर्थ्यं, बलं विश्वधारणशक्तिः, ऐश्वर्यं नियमनशक्तिः, वीर्यं श्रमहेतोरपरिमितत्वेपि श्रमशून्यत्वं, तेजः परैरनभिभूयमानत्वे सति पराभिभवनसामर्थ्यम् । एते षट् भगवच्छब्दवाच्याः । सुशीलत्वं जात्यादिमहत्त्वमनपेक्ष्यातिमन्दैरप्यमायया संश्लेषभावत्वं, वात्सल्यं भृत्ये दोषाननुसन्धानत्वम् मार्दवं आश्रितदुःखासहिष्णुत्वं, आर्जवं मनोवाक्यायैः समत्वं, सौहार्दं आत्मशक्तिमनतिक्रम्यपररक्षणोद्यमः, सर्वशरण्यत्वं ब्रह्मादिस्थावरान्तैः साधारणोपायत्वं, तदेव सौम्यत्वमपि, कारुण्यं परदोषक्षयणस्वभावः, स्थिरत्वं युद्धादावचलत्वं, धैर्यत्वं प्रतिज्ञापालनत्वं, दया निर्हेतुकपरदुःखदुःखित्वे सति तन्निराचिकीर्षा, माधुर्यं अमृतपा-

नवम् स्वाददशित्वमित्यादयः स्नाभाविका अनन्ताश्च, सौशील्याद-
 यस्तु भगवदाश्रयणे आश्रितरक्षणे चोपयोगिनः इति विवेकः ।
 पुनः कीदृशं व्यूहाङ्गिनमिति । उपलक्षणार्थोऽयं व्यूहशब्दोऽ-
 न्यावतारमूर्तीनां व्यूहा अवताराश्चाङ्गानि तानि विद्यन्ते
 यस्य स तमनन्तमूर्तिकामित्यर्थः । वासुदेवादयश्चत्वारः के-
 शवाद्यो द्वादशाश्रिते व्यूहाः । अवतारास्त्रिविधाः गुणपुरुषली-
 लाभेदेन । गुणनियन्तृत्वेन तदभिमानिदेवकालादिभिः सृष्ट्यादि-
 कर्त्तारो ब्रह्मविष्णुरुद्रास्त्रिविधा गुणावताराः । पुरुषा अपि त्रि-
 धाः आद्यो महत्सृष्ट्या प्रकृतिनियन्ता कारणार्णवशापी, द्वितीयो
 गर्भोदशापी समष्ट्यान्तर्यामी, तृतीयः क्षीरोदशापी व्यष्ट्यान्त-
 र्यामी । लीलावतारा अपि आवेशस्वरूपभेदेन द्विविधाः । तत्रा-
 वेशोऽपि द्विविधः स्वांशावेशः शक्त्यंशावेशश्च । तत्र स्वांशो नर-
 नारायणादिरूपः । शक्त्यंशावेशोऽपि प्रभवविभवमङ्गकेन द्वि-
 विधः । तत्राद्या धन्वंतरिपरशुरामादयः, द्वितीयः कपिलऋषभच-
 त्तुःसननारदव्यासादिरूपः । पूर्णश्च नृसिंहो दाशरथीरामः श्री-
 कृष्णश्चेति विवेकः । एवं पूर्णत्वमुक्त्वा सोपास्यत्वमाह वरेण्य-
 मिति । ब्रह्मादिश्रवपाकान्तैः सर्वभूतैर्वरणीयमित्यर्थः । वरेण्यत्वे
 हेतुर्गर्भितविशेषणद्वयमाह कमलेक्षणं कमलोपमे ईक्षणे यस्य स
 तं हरिं ध्यातुणां मनोहरं तेषां पापं हरतीति वा, 'कमलेक्षणमि-
 त्यपि सौन्दर्यत्वेन हरिमिति पापहर्तृत्वेन च सर्वेषां वरणीयमि-
 ति भावः ॥ ४ ॥

एवं जगत्कारणत्वसर्वशास्त्रवेद्यत्वमुक्तप्राच्यत्वमुमुक्षुध्येष-
 त्वादिकं प्रतिपाद्येदानीं श्रीभृलीलारूपाभिर्निजपत्नीभिः साहि-
 त्यमाह—

अङ्गे तु वामे वृषभानुजां मुदा
 विराजमानामनुरूपसौभगाम् ।

सखीसहस्रैः परिसेवितां । सदा स्मरेम देवीं सकलेष्टकामदाम् ॥ ५ ॥

अङ्गे तु वामे इत्यादिना । एतन्मन्त्रस्य वामाङ्गे हृषभानुजां राधिकां सदा सर्वस्मिन् काले सर्वावस्थायां वा स्मरेमेत्यन्वयः । तुशब्देन समासत्पभामयोर्ग्रहणं । तु पुनः कृष्णस्य वामाङ्गे रमां सत्यभामां स्मरेमेत्यर्थः ॥ । एवं च सर्वाणि विशेषणानि देवीत्रयीणां ज्ञेयानि वैष्णवैः ॥ कीदृशीमित्यपेक्षायामाह मुद्रा निरतिशयानन्दमूर्त्या विराजमानां विशेषेण स्वरूपेण विग्रहेण वा प्रेमकारुण्यादिगुणैश्च राजते दीप्यते तथा तां—

“राधया माधवो देवो माधवेन च राधिका ।

विराजते” । इति ऋक्परिशिष्टश्रुतेः । अत्र वाक्ये माधवपदेन रमायाः चकारेण सत्यभामाया अपि नित्यस्म्वन्धः सूचितः । पुनः कीदृशीं अनुरूपसौभगां अनुरूपं श्रीभगवतः कृष्णस्य सहस्रं सौभगं शोभनं भगवैश्वर्यं यस्याः सा तां कृष्णात्मिकत्वेन तच्छक्तित्वेन च तद्गुणैश्वर्यादिभवतीमित्यर्थः ।

राधा कृष्णात्मिका नित्यं कृष्णो राधात्मको ध्रुवम् ।

इति ब्रह्माण्डपुराणोक्तेः ।

पुरुषः कृष्णसर्वात्मा सा शक्तिः सर्वदेवता ।

वराभयकरस्था या सेविता सर्वदेवतैः ॥

इति गौतमीयब्रह्मसूत्रोक्तेः । तथा रमापि—

कृष्णात्मिका जगद्धात्री मूलपकृतिरुपिषणी ।

ब्रजस्त्रीजनसंभूता श्रुतिध्या ब्रह्ममङ्गता ॥

इति गोपालोत्तरसापिनीमन्त्रात् । पुनः कीदृशीमित्यपेक्षा-

यामाह सखीसहस्रैः परिसेवितामिति । अत्र सहस्रपदमनन्तवा-
चकम् सखीनां दिव्यपरिचारिकानां सहस्रैरपरिमितैः परिसेवि-
ताम् परितः समन्तात्सेविताम् ।

ननु प्राकृतानां नरेन्द्राणामपि राष्ट्रस्तादृश्यः स्युरस्याः को
वा विशेष इत्याशङ्कायां विशेषमाह देवीमिति । देवस्य गायत्री-
मन्त्रप्रतिपाद्यस्य श्रीकृष्णस्य पत्नी देवी तां--

देवी कृष्णमयी प्रोक्ता राधिका परदेवता ॥

स्वरूपात् द्विभुजा चित्रवसनाभरणान्विता ॥

इतिगोपालतापिनीमन्त्रात् ।

देवी कृष्णमयी प्रोक्ता राधिका कृष्णदेवता ।

सर्वलक्ष्मीमयी सर्वकान्तिसंमोहिनी परा ॥ इति ॥

पुनस्तत्रैव यथा राधिका तथा रमापि भवति "श्रियं
देवीमुपास्महे" इत्यादिश्रुतेरित्येवं योगवृत्त्या चोभयोर्देवीत्वमुपप-
द्यते एव । ननु ब्रह्मरुद्रेन्द्रादिदेवपत्नीनामपि देवीत्वमस्त्येवात-
स्ता एव किं न स्मरणीया इत्याशङ्क्य तास्वतिव्याप्तिं धारयन्नस्याः
सर्वोत्कृष्टत्वमाह सकलेष्टकामदामिति । सकलेभ्यश्चतुर्विधभ-
क्तेभ्यः पुरुषार्थचतुष्टयन्ततदिच्छानुसारेण ददातीति तथा तां--

राधया सहितं कृष्णं यः पूजयति नित्यशः ।

भवेद्भक्तिर्भगवति मुक्तिस्तस्य करे स्थिता ॥

इति पञ्चरात्रवचनात् । यद्वा सकलेभ्यो ब्रह्मादिस्थावरा-
न्तेभ्यो भूतेभ्यः सृष्टिस्थितिलयात्मकं तत्तदभीष्टं ददातीति तथा
तां लीलास्वरूपत्वात्कृष्णशक्तित्वाच्च सर्वेषु व्याप्ता सर्वेषां
फलदानृत्वमस्या नाश्चर्यमित्यर्थः । तथा रमापि--

यज्ञविद्या महाविद्या गुह्यविद्या च शोभने ।

आत्मविद्या च देवी त्वं विमुक्तिफलदायिनी ॥

इति स्मृतेः । सत्यभामापि तथैव भूदेवीस्वरूपत्वात्सर्वकामदेत्य-
र्थः । यस्मादेवं तस्माद्वाधिकारुविमणीसत्यभामाविशिष्टः पुरुषोत्तमः
श्रीकृष्ण एव सदोपासनीयः सांप्रदायिभिर्विष्णवैर्द्विभुजश्चतुर्भुजो वा
स्वस्वप्रीत्यनुरूपेण तस्यैवोभयविधरूपत्वञ्चात्र तारतम्यभावः
ध्यातृभावनाया एवात्र नियामकत्वात् तथा च —
मयुरायां विशेषेण मां ध्यायन् मोक्षमश्नुते ।

इत्यारभ्य —
श्रीवत्सलाङ्कनं हृत्स्थकौस्तुभप्रभया युतम् ॥५॥
चतुर्भुजं शंखचक्रशार्ङ्गपद्मगदान्वितम् ।
हिरण्यं सौम्यतनुं स्वभक्तायाभयप्रदम् ॥
ध्यायेन्मनासि मां नित्यं वेणुशृंगधरं तु वा । इति ।
सत्पुंडरीकनयनं मेघाभं वैद्युतांबरम् ॥
इत्युभयविधस्यापि ध्यानस्य मोक्षहेतुत्वश्रवणादुभयस्य तु-
ल्यफलत्वाद्ध्येयत्वाविशेष इति संप्रदायराद्धान्तः ॥
इति श्रीलघुसञ्जयायां पदार्थरत्नसंग्रहो नाम
प्रथमकोष्ठिका समाप्ता ।

उक्तसिद्धान्ते विधिमाह —
उपासनीयं नितरां जनैः सदा
प्रहाणयेऽज्ञानतमोऽनुवृत्तेः ॥
सनन्दनाद्यैर्मुनिभिस्तथोक्तं
श्रीनारदायाऽखिलतत्रसाक्षिणे ॥ ६ ॥
उपासनीयमिति । मुमुक्षुभिर्जनैरुक्तलक्षणं श्रीकृष्णरूपं परं
ब्रह्म सदोपासनीयं विध्यर्थके तद्व्यप्रसयस्थानेऽनीयरूपस्यः “सो-
ऽन्वेष्टव्यः स विजिज्ञासितव्यः श्रोतव्यो मन्तव्यो नि-
दिध्यासितव्यः भूमा त्वेव विजिज्ञासितव्य आत्मानमेव लोकमु-

पासीत तस्मात्कृष्ण एव परो देवस्तं ध्यायेत्सं रसयेत्तं भजेद्दि-
तिविधिश्चरणात् । सदेति कालविच्छेदं निराकरोति ।

आलोक्य सर्वशास्त्राणि विचार्य च पुनः पुनः ।

इदमेकं मुनिष्वक्षं ध्येयो नारायणः सदा ॥

स्मर्तव्यः सततं त्रिणुर्विस्मर्तव्यो न जातुचित् ॥

सर्वे विधिनिषेधाः स्युरेत्यारेव किङ्कराः ॥

इत्यादिस्मरणात् । दिवसे दिवसे सकृत्तस्यावच्छेदकः का-

लस्तद्वारणायाह नितरापिति । गङ्गादिप्रवाहवत्क्षणाद्यपरिच्छेदेन ।

यन्मुहूर्त्तं क्षणं चापि वासुदेवं न चिन्तयेत् ॥

सा हानिस्तन्महच्छिद्रं सा भ्रातिः सा च विक्रिया ।

इति वचनात् । एतेन स्मृतिसन्धानस्यापारिच्छिन्नत्वं विधीयते

तथा च श्रुतिः--“आहारयुद्धौ सस्वशुद्धिः सस्वशुद्धौ ध्रुवा

स्मृतिः” ॥ जनशब्देन श्रीकृष्णोपासनस्याधिकारिसाधारण्यं

सूचितं यस्मादस्योपासने सर्वेषां ब्रह्माद्यैत्यजातानामधिकारः ।

तत्र वैदिकोपासने तु त्रैवर्णिकोऽधिकरोति पौराणिके शूद्रा-

त्यजादयोपीति विवेकः ।

उपासनप्रयोजनमाह महाणयेऽज्ञानतमोनुद्धारेरिति । अज्ञानत-

मोनुद्धतेः महाणये इति योजना । अनादिकर्माख्याज्ञानमेव तमः

स्वरूपादितिरोधानस्वभावकत्वात् तस्यानुवृत्तिः सम्बन्धः श्रीकृ-

ष्णप्राप्तिपतिबन्धकस्तस्याः महाणये ध्वंसायैत्यर्थः । “स्मृतिस्त्राभे

सर्वग्रन्थीनां विप्रमोक्ष” इति श्रवणात् “अनन्याश्चिन्तयन्तो मां,

तेषामेवानुकर्षार्थ”मित्यादिभगवद्ब्रह्मवचनान् ।

ननु “यद्वाचा नाभ्युदितं येन वागभ्युद्यते तदेव ब्रह्मत्वं विद्धि

मेदयदिदमुपासत” इत्यादिश्रुतेरुपासनाविषयस्य ब्रह्मत्वनिषेधात्

कथामिवोपासनाविधानं कथंतरां च ब्रह्मण उपास्यस्वमित्यादि-

ज्ञानिरासार्थं स्वसंप्रदायसंततिं प्रमाणयन्संप्रदायस्यानादित्वं
 वैदिकत्वं चाह भगवानाद्याचार्यः सनन्दनाथैर्मुनिभिस्तथोक्तमिति ।
 सनन्दनाथैर्भगवदवतारैर्मुनिभिः मननस्वभावैस्तथा पूर्वोक्तरी-
 त्योक्तं कथितम् । सनन्दनाथैरित्यनेन भगवदवतारत्वेनतेषामुप-
 देशस्यापि प्रमाणान्तरनैरपेक्षं सूचितम् । मुनिभिरित्यनेन प्रमा-
 दादिरहितत्वात् तेषामामृतमत्वमुक्तम् । कस्यै इत्यपेक्षायामाह श्री-
 नारदायेति । अस्मद्गुरवे इत्यर्थः । तेनैव मह्यं यदुपदिष्टं तदेवा-
 श्रोक्तं मयापीति शेषः । कीदृशीयेत्यपेक्षायामाह अखिलतत्त्वसा-
 क्षिणे इति । सर्वतत्त्वविषयकप्रत्यक्षानुभवश्रयभूताय सर्वज्ञाय
 सर्वदार्थरूपश्रीपंचरात्रमवर्तकायेत्यर्थः । ननु "सोऽहं भगवः
 शोचामि ते मां शोकस्य पारं दर्शयस्व"त्यादेस्तस्यैव वचनेन
 नारदस्य शोकाश्रयत्वश्रवणात् कथं सर्वज्ञत्वमिति चेन्न । उपदे-
 शोत्तरकालीनत्वादाद्याचार्याणां वाक्यस्य श्रीनन्दनादिचरणोप-
 सत्तेः प्राक् शोकत्रयेपि श्रीभगवद्गुरुरूपदेशेन सकारणनिवृत्त्या
 सर्वज्ञतासिद्धेत्यर्थः । विस्तरस्तु बृहन्मञ्जूषायां द्रष्टव्यः ॥ ६ ॥
 इत्येतावत्तत्रमसि सर्वं स्वस्वित्त्वं ब्रह्मेत्यादिवाक्यवृत्ति-
 तत्त्वपादिप्रदार्था निरूपिताः तत्र ज्ञानस्वरूपमित्यादिश्लोकद्वयेन
 त्वंप्रदार्थाः, अमाकृतमित्येकेनेदंप्रदार्थाः स्वभावतोपास्तेत्यादियुग्मेन
 तत्प्रदार्थश्च व्याख्यातः । उपासनीयमित्येकेन तत्प्रदार्थस्य सर्वो-
 पास्यत्वं तदुपासनस्य विधेयत्वं च प्रतिपादितमिदानीमुक्तोपास-
 नस्य निदिध्यासनारूपस्यान्तरङ्गं श्रोतव्यादिश्रुतिविधेयं वाक्य-
 जन्यं ज्ञानं निरूपयन् तत्रमस्यादेर्वाक्यस्यार्थमाह—

सर्वं हि विज्ञानमतो यथार्थकं श्रुतिस्मृतिभ्यो निखिलस्य वस्तुनः
 ब्रह्मात्मकत्वादिति वेदविन्मतं

त्रिरूपताऽपि श्रुतिस्मृत्तसाधिता ॥ ७ ॥
 सर्वं हीति । हि यस्मात्कारणात् निखिलस्य क्षेत्रक्षेत्रज्ञप्रकृ-
 तिपुरुषक्षराक्षरादिशब्दाभिधेयस्य चेतनाचेतनरूपसर्वस्य “प्रधा-
 नक्षेत्रज्ञपति”रिति श्रुतेः ।
 प्रकृतिं पुरुषं चैवं विद्म्यनादी उभावपि ।
 क्षेत्रक्षेत्रयोर्ज्ञानं,
 द्वाविमौ पुरुषौ लोके क्षरश्चाक्षर एव च ॥
 इत्यादिस्मृतेः वस्तुनः सन्नित्यभावादिपर्यायस्य पदार्थ-
 स्येत्यनेनावस्तुत्वासत्यन्त्रमिध्यात्वादिपक्षो दूरतः परिष्कृतः
 “नित्यो नित्यानां चेतनश्चेतनानां गौरनाद्यन्तवती जनित्री भूत-
 भावानां सिताक्षिता च रिक्ता चे”दित्यादिश्रुतेः । श्रुतिस्मृतिभ्यः
 श्रुतिस्मृतिमूत्रेभ्यः “एष सर्वभूतान्तरात्मा एष ते आत्मांतर्याम्य-
 मृतं” इत्यादिश्रुतिः,-
 अहमात्मा गुडाकेश सर्वभूताशयस्थितः ।
 ॥ ३ ॥ वासुदेवात्मकान्याहुः क्षेत्रं क्षेत्रज्ञमेव च
 इत्यादिस्मृतिः “आत्मेभ्युपगच्छन्ति ग्राहयन्ति चे”त्यादिमूत्रं
 चेत्यादिभ्योऽनेकप्रमाणेभ्यः ब्रह्मात्मकत्वात् ब्रह्म आत्मा यस्य
 चेतनाचेतनरूपवस्तुजातस्य तद्ब्रह्मात्मकं तस्य भावस्त्वं तस्मात्,
 “एष मे आत्मांतर्यामी एष ते आत्मांतर्यामी सर्वव्यापी सर्वभूता-
 न्तरात्मा पतिं विश्वस्यात्मेश्वरं”-
 अहमात्मा गुडाकेश ! सर्वभूताशयस्थितः ।
 अहं भवो भवन्तश्च सर्वे नारायणात्मकाः ॥
 इंद्रियाणि मनो बुद्धिः सर्वं तेजो बलं धृतिः ।
 वासुदेवात्मकान्याहुः क्षेत्रं क्षेत्रज्ञ एव च ॥
 इत्यादिभ्यः । अतः हेतोः सर्वचेतनाचेतनरूपविश्वविषयकं

विज्ञानं विशेषज्ञानं "सदेव सांस्पेदमग्र आसीदेकमेवाद्वितीयं,
आत्मा वा इदमेक एवाग्र आसीत् तत्त्वमसि अयमात्मा ब्रह्म अहं
ब्रह्मास्मि आत्मैवेदं सर्वं सर्वमिदं ब्रह्म त्वं वा अहमस्मि भगवो
देवते अहं वै त्वमसि देवते यदेवेह तदमुत्र यदमुत्र तदन्विह स
यश्चायं पुरुषे यश्चासावादित्ये स एकः तदात्मानमेव वेदाहं ब्र-
ह्मास्मीति सर्वं स्वत्विदं ब्रह्म तज्जलानि क्षेत्रज्ञं चापि मां विद्धि,
एकः स यस्तं यदिहास्ति किञ्चित्तदच्युतो नास्ति परं ततोऽन्यत् ।
सोऽहं स च त्वं स च सर्वमेतदात्मस्वरूपं त्यज भेदमोहम् ॥

अहं भवो भवन्तश्च सर्वे नारायणात्मकाः ।
यदा समस्तदेहेषु पुमानेको व्यवस्थितः ॥

तदा को भवान् कोऽहमित्येतदफलं वचः तदनन्यत्वमा-
रंभणशब्दादिभ्यः अधिकं तु भेदनिर्देशाच्चान्वयः, अंशो नाना-
व्यपदेशादन्यथा चापि दाशकितवादित्वमधीयत एके उ-
भयव्यपदेशादहिंकुण्डलवदि"यादिश्रुतिमूत्रप्रतिपादितं यथार्थकं
यथार्थवस्तुविषयकत्वाद्यथार्थकं भवतीत्यर्थः ।

ननु यदि सर्वं वस्तुमात्रं ब्रह्मैव स्यात्तर्हि ब्रह्मव्यतिरिक्तयो-
श्चेतनाचेतनपदार्थयोरभावात्तत्त्वत्रयस्याग्रहं त्यक्त्वा सर्वं वस्तु-
मात्रमित्येकं ब्रह्मैव सत्यमिव कथं नोरूपने इत्याशंकायां श्रुत्यादि-
प्रमाणेन तत्त्वत्रयस्य सत्यत्वप्रतिपादनेन स्वसिद्धान्तमाह त्रिरू-
पतापीति । अपिशब्दश्चार्थकः च पुनः त्रिरूपता भोक्तृभोग्यनि-
यन्तृरूपता यथार्थैव । कुत इत्यपेक्षायां हेतुमभितविशेषणमाह श्रु-
तिमूत्रसाधितेति । मूत्रैर्निर्णयासाधारणप्रमाणभूतैः साधिता नि-
र्णीता यतः श्रुतिमूत्रसाधितत्वं त्रिरूपतायाः अस्ति तस्मात्त्रिरू-
ता यथार्थैवेत्यर्थः । तथा च श्रुतयः—“भोक्ता भोग्यं भेरितारं च
मत्वा, आनन्दं ब्रह्मणोविद्वाच्च विभेति कुतश्चन, सर्वं प्रोक्तं त्रिवि

धं ब्रह्ममेतद्'त्याद्याः । सूत्राणि च 'अथातो ब्रह्मजिज्ञासा ज-
न्माद्यस्य यतः' इत्यादीन्यन्यान्यप्यनुसंधेयानि जिज्ञासुजिज्ञासाभि-
ज्ञास्यरूपत्रिरूपत्वप्रतिपादनपरत्वादुक्तमुत्रस्यैवमन्यदप्यनुसंधेयम् ।
तत्राप्राप्तमानां प्रमाणमाह इतिवेदविन्मतमिति । इत्येवं प्रकारेण
ब्रह्मात्मकत्वतदापत्तिस्थितिप्रवृत्तिकत्वतद्याप्यत्वेभ्यो ब्रह्माभिन्न-
त्वात् । त्रिरूपत्वश्रवणस्मरणाभ्यां स्वरूपेण भिन्नत्वाच्च ब्रह्माभिन्ना-
भिन्नं चेतनाचेतनात्मकं विश्वमिति वेदविदां श्रीसनत्कुमारनारदव्या-
सादीनां मतं निर्णीतं सिद्धान्त इत्यर्थः । किं च यद्वस्तु यदात्मकं
भवति तत्तस्माद्भेदाद्द्वैमित्याज्जायते । छान्दोगैः प्राणसंवादेन 'वै-
वाचो न चक्षुषि न श्रोत्राणि न मनांभीत्याचक्षते प्राण इत्याचक्षते
प्राणो ह्येवैतानि सर्वाणि भवती'त्यादिना । अपि च 'यो यद्वाप्यः
स तद्द्रूपो भवति,

योयं तत्रागतो देव समीपे देवतागणः ।

स स्वमेव जगत्सृष्टा यतः सर्वगतो भवान् ॥

सर्वं समाप्नोषि ततोसि सर्वं इत्यादिस्मृतेः । किंच
विश्वात्मा पुरुषोत्तमः स्वाश्रितस्वतन्त्रसत्तया विश्वस्माद्भिन्नः
सावज्ञादिवद्भावरूपेण परतंत्रसत्ताभावरूपधर्मेण च विश्वस्मा-
द्भिन्नः, एवं च पुरुषोत्तमादपृथक्स्थितिप्रवृत्तिकत्वेन चेतनाचेत-
नात्मको विश्वाऽभिन्नः स्वसाधारणधर्मेण परतंत्रसत्तारूपेण
भिन्न इत्येवं विश्वभिन्नाभिन्नः पुरुषोत्तमो भगवान् परब्रह्मभूत
इति सिद्धान्तः । किंचैवमेव तत्पदार्थो विश्वात्मा पुरुषोत्तमः
त्वंपदार्थश्च क्षेत्रज्ञान्तरात्मा तयोर्भेदो घटो द्रव्यं पृथिवी द्रव्यमि-
त्यादिवन्मुख्य एवानो युक्तमुक्तसिद्धान्तस्य सार्थीयत्वम् ।

ननु तत्पदार्थो विश्वात्मा पुरुषोत्तम इति निर्दिवाद्वाचा-
च्च शंकावकाशः, परन्तु त्वंपदार्थस्य क्षेत्रज्ञतया सुमसिद्धत्वात्क-

थं क्षेत्रज्ञान्तरात्मत्वं प्रतिपाद्यत इति चेदुच्यतेऽवहितपनस्त्वेन
 श्रूयतां—यथाप्रेर्गित्यत्राग्निशब्द अकाराद्यवच्छिन्नानुपूर्वीकाग्नि-
 शब्दवाचकः अग्नौ जुहोतीत्यत्र स एवाग्निशब्दो दहनप्रकाशना-
 दिशक्त्यवच्छिन्नवस्तुविधायकः इत्येवमुभयार्थविधायकत्वमग्निश-
 ब्दस्य शक्यत्वेन मुख्यमेवेति शाब्दिकानां मतं तथैवोपनिषदानां
 सिद्धान्ते सर्वेषामपि ब्रह्मरुद्रेन्द्रादिचेतनाचेतनवस्तुमात्रपराणां
 शब्दानां तत्तत्पदार्थवाचकत्वेपि तत्तदात्मभूतब्रह्मपरत्वमविरुद्धं
 ब्रह्मणः सर्वात्मत्वात् । यथा च चतुर्मुखादिपिण्डाश्चतुर्मुखादिश-
 ब्दानां शक्यास्तदवच्छिन्नास्तच्चचेतयितारशोभयेपि चतुर्मुखा-
 दिशब्दैर्विधातुं सुशक्यास्तथा चतुर्मुखादिपिण्डतत्तदवच्छिन्नसं-
 त्रज्ञाभिधानपरत्वेपि तेषामन्तरात्मत्वाद्ब्रह्माभिधानपरत्वं वस्तु
 सुशक्यमिति भावः । एतदभिप्रेत्य वस्तुजातस्य ब्रह्मत्वमुद्धोषयन्ति
 श्रुतयः “भोक्ता भोग्यं प्रेरितारं च मत्वा सर्वम्भोक्तं त्रिविधं
 ब्रह्ममेत”दित्याद्याः । “नामानि सर्वाणि यमाविशन्ति सर्वे वेदा
 यत्पदमामन्ती”त्यादिश्रुतीनामप्युक्तसिद्धान्ते प्रमाणत्वात् ।
 किं च सर्वश्रुतिमूलभूता गायत्र्यप्युभयप्रकारतां प्रतिपादयति
 तथा हि देवशब्दाभिधेयस्य पुरुषोत्तमस्य सर्वनियन्तृत्वात्
 स्वतन्त्रसत्ताश्रयत्वं अस्मच्छब्दाभिधेयानां चेतनानां धीशब्दो-
 पलक्षितस्याचेतनवस्तुनश्च तन्नियम्यत्वाभिधानात्परतन्त्रसत्ता-
 श्रयत्वमिति विश्वभिन्नाभिन्नं ब्रह्म सर्ववेदान्तार्थः सिद्धः ।
 एवं सर्वेषामपि वाक्यानां स्वार्थे शक्तिवृत्त्यैव प्रामाण्याच्च विरो-
 धशंकावकाशः । एतेनैव ‘सर्वं खल्विदं ब्रह्मेत्यादिवाक्यान्वयपि
 व्याख्यातानि भवन्ति तुल्ययोगक्षेपत्वात्तेषामलं विस्तरेण ।

इति श्रीलघुमञ्जूपायां वाक्यार्थरत्नसंग्रहो नाम

द्वितीया कोष्ठिका समाप्ता ।

एवं तावत्प्रथमकोष्ठे पदार्था निरूपिताः, द्वितीये च भेदा-
 भेदभेदानिवेधपराणां वाक्यानामविरोधप्रकारेण समन्वयपूर्वकं
 स्वार्थे प्रामाण्यं प्रतिपादितमभेदानां साधनानि विधीयन्ते । तानि
 च कर्मज्ञानभक्तिप्रपत्तिगुर्वाज्ञानुवृत्तिभेदाद्विविधानि । तत्र नित्य-
 नैमित्तिककाम्यभेदात्कर्मयोगस्त्रिविधः । तत्र "अहरहः संध्यासु-
 पार्सीत यावज्जीवमग्निहोत्रं जुहुयादि"त्यादिना नित्यतया वि-
 धीयमानानि संध्यापासनस्नाननपतर्पणादीनि एवं यज्ञदाना-
 ध्ययनानि च नित्यानि त्रैशर्णिकद्विजातिसाधारणानि भवन्ति ।
 याजनादानाध्यापनानि च द्विजाम्बसाधारणानि, तेषां त्रयाणां
 तु निष्कामतयानुष्ठाने नित्यत्वं सकामतयानुष्ठानेऽनित्यत्वमिति
 विभागः । याजनादिनाऽऽदानं तु यावदेहयात्रामात्रमेवाधिकं तु
 मतिग्रह एवान्यथा दानस्य तृतीयस्य वैयर्थ्यादतः पट्टकर्मको ब्रा-
 ह्मणस्त्रिवर्णिककर्मको क्षत्रियवैश्यौ चेति । अथेन्द्रियनिग्रहतीर्थ-
 सेवनोपवासफलाहारदेहसोपणाक्षपानादीनि सर्वसाधारणानि क-
 र्तृत्वाद्यभिमानशून्यैर्मुमुक्षुभिरनुष्ठितानां तेषां मनःशुद्धिपरम्पर-
 या ज्ञानभक्तिजनकत्वेन मोक्षसाधकत्वं सकामत्वेनानुष्ठीयमाने च
 काम्यकोटावन्तर्भाव इति विवेकः । अथ केनचित्कालादिविशे-
 पनिमित्तं विधीयमानश्राद्धादिकर्म नैमित्तिकं "स्वर्गकामो य-
 जेदि"त्यादिना सकामतया विधीयमानानि कर्माणि काम्यानि
 तेषां तु निषिद्धवत्संसारहेतुत्वाविशेषान्मुमुक्षुभिस्तानि हेयान्येव
 ज्ञानयोगश्चात्रैव पूर्वग्रन्थे संगृहीतः । भक्तियोगोपि निरन्तरश्लो-
 केन वक्ष्यते । अस्मिन् श्लोकं तु प्रपत्तिगुर्वाज्ञानुवृत्तियोगौ प्र-
 तिपाद्येते--

नान्या गतिः कृष्णपदारविन्दा-

त्सन्दृश्यते ब्रह्मशिवादिचिन्दितात् ।

भक्तेच्छयोपात्तसुचिन्त्यविग्रहा-
दचिन्त्यशक्तेरविचिन्त्यसाशयात् ॥ ८ ॥

नान्या गतिरिति । तत्र प्रथमपादेन—

यो ब्रह्माणं विदधाति पूर्वं

यो वा वेदांश्च प्रहिणोति तस्मै ।

तं ह देवमात्मबुद्धिमकाशं

सुमुश्रुयै शरणमहं प्रपद्ये ।

सर्वस्य शरणं सुहृत्,

तावदार्तिस्तथा वाञ्छा तावन्मोहस्तथा सुखम् ।

यावन्न याति शरणं त्वामणेषाघनाशनम् ॥

तमेव शरणं गच्छ सर्वभावेन भारत ! ।

सर्वधर्मान्परित्यज्य मामेकं शरणं ब्रज ।

य एनं संश्रयन्तीह भक्त्या नारायणं हरिम् ॥

ते तरन्तीह दुर्गाणि नात्र कार्या विचारणा ।

इति श्रुतिस्मृतीतिहासादिवाक्यानामर्थः प्रतिपाद्यते नान्या

गतिः कृष्णपदारविन्दादिति । श्रीकृष्णपदारविन्दादन्या क्षेत्रज्ञानां

गतिः श्रुतिस्मृतीतिहासादिषु न दृश्यते इत्यन्वयः ।

गतिर्भर्ता प्रभुः साक्षी निवासः शरणं सुहृत् ।

अहमेव गतिस्तेषां, त्वं हि लोकगतिर्वृक्षान् !,

नहि विष्णुमृते काचिद्गतिरन्या विधीयते ॥

अगतीनां गतिर्भवानिसादिस्मृतेः । अयं गतिशब्दः प्रपत्तिपरः

अहमप्यपराधानामालयोऽकिंचनो गतिः ।

त्वमेवोपायभूतो मे भवेति प्रार्थनामतिः ॥

शरणागतिरित्युक्ता, सादेवेऽस्मिन् प्रयुज्यतामिति लक्षण-

समन्वयात् ।

सा च षड्विधा—

अनुकूलस्य संकल्पः प्रतिकूलस्य वर्जनम् ।

रक्षिष्यतीति विश्वासो गोप्तृत्ववरणं तथा

आत्मनिक्षेपकार्मण्ये षड्विधा शरणागतिः ।

इतिवचनात् । अस्यार्थः अनुकूलस्य संकल्पो नाम श्रीपु-
रुषोत्तमस्य सर्वात्मत्वं निश्चिन्न ब्रह्मादिस्थावरपर्यन्तप्राणिमात्र-
स्यानुकूलाचरणाध्यवसायः । इति प्रथमयोगः ।

चराचराणि भूतानि सर्वाणि भगवद्गुः ।

अतस्तदानुकूल्यं मे कर्त्तव्यमिति निश्चयः ॥ इति वचनात् १

प्रतिकूलस्य वर्जनं पूर्वोक्तविपरीतहिंसामात्सर्त्यादित्यागः ।

स च विरोधिस्वरूपनिर्णये वक्ष्यते ।

परापवादं पैशून्यमनृतं यो न भाषते

अनुद्वेगकरं चापि तोष्यते तेन केशवः ॥

परपत्नीपरद्रव्यपराहिंसामु यो मतिम् ।

न करोति पुमान् भूम तोष्यते तेन केशवः ॥

न ताडयति नो हन्ति प्रणिनोऽन्यांश्च देहिनः ।

यो मनुष्यो मनुष्येन्द्र तोष्यते तेन केशवः ॥

इति सगरं प्रति और्ववाक्यम् ।

मत्कर्मकृन्मत्परमो मद्भक्तः संगवर्जितः ।

निर्वैरः सर्वभूतेषुः यः स मामेति पांडव ॥ इत्युभयत्र प्रमाणम् २

विश्वासो नाम वात्सल्यादिगुणरत्नाकरः सर्वाश्रयः सर्वश-
रण्यः प्रपन्नानस्मान् रक्षिष्यत्येवेति निश्चयो विश्वासः—

रक्षिष्यत्यनुकूलाश्च इति या मुहता मतिः ।

स विश्वासो भवेच्छक्र सर्वदुःकृतनाशनः ॥ इति तृतीयः ३

गोप्तृत्ववरणं च सर्वज्ञः सर्वरक्षासमर्थः कारुण्यवात्सल्यादि-

गुणसागरोपि पुरुषोत्तमः प्रार्थनाशून्यैरात्मपराङ्मुखैर्जनैरप्रार्थितो न गोपायति अन्यथा सर्वमोक्षप्रसङ्गात् ज्ञास्त्रसेतुमङ्गापत्तेश्चेति निश्चित्य बुद्धेः सदैव प्रार्थनामावर्ण्य आत्मरक्षानिषयात्मकतद्रक्षितत्वव्यवसायविशेष इति यावत् ।

अप्रार्थितो न गोपायेदिति या प्रार्थनामतिः ।

गोपायिता भवत्येव गोप्तृत्ववरणं स्मृतम् ॥

प्रार्थनारूपं तु—

श्रीकृष्णरुक्मिणीकान्त गोपीजनमनोहर ! ।

संसारसागरे मयं मामुद्धर जगद्गुरो ! ॥

केशव केशहरण नारायण जनार्दन ! ।

गोविन्द परमानन्द मां समुद्धर माधव ! ॥

इत्यादिमंत्रैः स्पष्टं ज्ञाप्यते । इति चतुर्थः ४

आत्मनिक्षेपश्च प्रपत्तव्यस्य माधवस्यासाधारणमसादहेतुः प्रपत्तिरेवेति । निश्चयेन तेन रक्ष्यमाणस्यात्मनोऽहंममत्वफलस्वाम्यादीनां भारस्य श्रीभगवत्सर्पणम्—

आत्मात्मीयभरन्यासो ह्यात्मनिक्षेप उच्यते । इति वचनात् ।

आत्मा राज्यं धनं मित्रं कलत्रं बाहनानि च ।

एतद्भगवते सर्वमिति तत्प्रोज्झितं सदा ॥ इत्युपरिचरारूपाणां ।

राज्यं चाहं च रामस्य धर्मं वक्तुमिहार्हसि ॥

इति वाल्मिकीये भरतवचनात् ।

व्यक्षरं तु भवेन्मृत्युस्त्र्यक्षरं ब्रह्म शाश्वतम् ।

इति भारतवचनात्, “सर्वधर्मान्परित्यज्ये”ति चरमापेक्षयात् ।

इति पञ्चमः ५

कार्पण्यं च उपायानामसिद्ध्या तद्विपरीतानामपायानां स्वतः प्राप्त्या च कर्तृत्वाद्यभिनिवेशरूपगर्बहानिः ।

उपाया नैव सिद्ध्यन्ती ह्यपायाविविधास्तथा ।

इति या गर्वहानिस्तदैन्यं कार्पण्यमुच्यते ॥

इति वचनात् इति पट् ६ । एतेष्व्वात्मनिक्षेप एकांगित्वान्मुख्यः ।

अन्ये च तत्सहकारिणस्तदङ्गभूता इति विवेकः ।

ननु विधिशिवेन्द्रादिषु नानादेशेषु विद्यमानेषु सत्सु कथं श्री-
कृष्णादेव गतिर्नान्येषु इत्याशङ्क्यास्य सर्वसेव्यत्वमाह ब्रह्मशि-
वादिबन्दितादिति । ब्रह्म शिवादिर्येषां ते तथा तैर्देवैर्वन्दितात् तेषां
स्तुतिनमस्कारादिविषयभृतादित्यर्थः । “यं सर्वे देवा नमंति
मुमुक्षवो ब्रह्मवादिनश्चेति” श्रुतिः ।

ब्रह्माद्याः सकला देवा मनुष्याः पशवस्तथा ।

विष्णुमायामहावर्त्ममोहांधतमसा वृताः ॥

आराध्य मामभीप्सन्ते कामानात्मविशुद्धये ।

इति चैव बलभद्रवचनात् । ननु ब्रह्मादिसुरसेव्यस्य जीव-
त्तिर्यग्योन्यादिषु जन्मासंभव एवेत्याशङ्क्य स्वभक्ताधीनत्वेन सर्व-
घटत इत्याह भक्तेच्छयोपात्तमुचित्यविग्रहादिति । भक्तानामि-
च्छा भक्तेच्छा तयोपात्ता व्यक्तीकृताः मुचिन्त्याः सुष्टु चिन्तन-
योग्या विग्रहा मत्स्यादिरूपा विश्वरूपादयो वा येन सः उपा-
त्तमुचिन्त्वविग्रहः । यस्मात् सत्यव्रतप्रलादार्युनादीनामिच्छया म-
त्स्यनृसिंहविश्वरूपादिविग्रहान् स्वीकृतवानित्यनेन ब्रह्मादिभ्यो-
पि भक्तानामाधिक्यं सूचितम् ।

धन्योस्यनुगृहीतोसि यत्ते हृष्टः स्वयं प्रभुः ।

नहि तं हृष्टवान्कश्चित्प्रभयोनिरपि स्वयम् ॥

इति नारायणीये नरनारायणवचनादीत्यनेकानि प्रमाणानि
बृहन्मञ्जूषायां द्रष्टव्यानि ।

नन्वस्य भक्ताधीनत्वे सति स्वतंत्रत्वहानिस्तथात्वे चेश्वर-

स्वाभावान्सेव्यत्वाभावः स्यादिति चेदत्राह अर्चित्यशक्तेरिति ।
 तावच्छब्देन चिन्तयितुं योग्या चिन्त्या तर्कगोचरा न चिन्त्या तर्क-
 गोचराशक्तिर्यस्य सोऽचिन्त्यशक्तिस्तस्मात् उपलक्षणं चैतज्ज्ञानैक-
 र्थादीनां स्वरूपवशावदात्मभाविचित्रापरिच्छिन्नासंरुपाताः स्वा-
 भाविकयोऽघटनघटनापटीयस्यः शक्तयो ज्ञानादयश्च यस्य स त-
 स्मादिति “परास्य शक्तिर्विविधैव श्रूयते, शक्तयः सर्वभावानामचि-
 न्त्यज्ञानगोचराः” इत्यादिश्रुतिस्मृतिभ्यः । इसनेनाचिन्त्यशक्तिसा-
 र्वज्ञादिशुण्युक्तत्वेनेकवरत्वात्सर्वसेव्यत्वमस्य सूचितमिति । यस्माद्-
 चिन्त्यशक्तिस्तस्मात् अचिन्त्यसाशयादिति । आशयेन सह वर्त्त-
 मानं साशयं तात्पर्यं ब्रह्मादिभिरचिन्त्यमतर्क्यं साशयं तात्पर्यं यस्या
 सावचिन्त्यसाशयस्तस्मात् “कोद्धा वेदं यत आ वभूव त्वं हि त्वां
 वेत्थ योसि सोसि न ते विष्णो जायमानो न जातो देवस्य म-
 हिन्नः परमं तमाये”त्यादिश्रुतिभ्यः,

प्रजापतिं च रुद्रं च सृजामि च हरामि च ।

केपि मां नैव जानन्ति मम मायाविमोहिताः॥ इति स्मृतेश्च ।

यं नायं भगवान्ब्रह्मा जानाति परमं पदम् ।

तं नता स्म जगद्धाए सर्वं सर्वगमच्युतम् ॥

यं न देवा न मुनयो न चाहं न च शङ्करः ।

जानन्ति परमेष्ठस्य तद्विष्णोः परमं पदम् ॥

इति वाराहवचनात् ॥ ८ ॥

एवं प्रपत्तियोगमुक्त्वाऽभेदान्नीं भक्तियोगमाह—

कृपाऽस्य दैव्यादियुजि प्रजायते

यथा भवेत्प्रेमविशेषलक्षणा ।

भक्तिर्हीनन्याधिपतेर्महात्मनः

सा चोत्तमा साधनरूपिकाऽपरा ॥ ९ ॥

कृपास्येति । अस्य निरतिशयस्वाभाविककारुण्यवात्सल्यक्षमा-
सौहार्द्रस्य त्यप्रतिज्ञत्वादिगुणाब्धेः श्रीकृष्णस्य कृपा दैन्यादियुजि
पुंसि जायते इति योजना ।

उपाया नैव सिद्ध्यन्ति क्षयाया विविधास्तथा ।

इति या गर्वहानिस्तदैन्यं कार्पण्यमुच्यते ॥

इति वचनात् । दैन्यं कार्पण्यमादिर्यस्याः सा दैन्यादिः
पूर्वोक्ता षडङ्गा शरणागतिसर्ता युनक्तीति दैन्यादियुक् तस्मिन्
शरणामतिसम्पन्ने ह्यनुप्रपन्ने जनेऽस्य कृपा जायते इत्यर्थः ।
दैन्यादियुजित्यनेन पदेन पूर्वोक्तोपायेषु प्रपन्नेः प्राधान्यता
सूचिता ।

तमेव शरणं गच्छ सर्वभावेन भारत ! ।

तत्पसादादवाप्नोषि शाश्वतं पदमव्ययम् ॥

मामेव ये प्रपद्यन्ते मायामेतां तरन्ति ते । इति श्रीमुखोक्तेः ।

ननु यद्यसमर्थः स्यात्तर्हि तस्य केवलं कृपैव किं करिष्यती-
त्याशङ्कानिरासार्थं विशेषणमाह अनन्याधिपतेरिति । अन्यो-
ऽधिपतिर्यस्य सोऽन्याधिपतिः नान्याधिपतिरनन्याधिपतिस्त-
स्यानन्याधिपतेः अतिशयसाम्यानर्हस्वरूपगुणादिकस्येत्यर्थः ।

तमीश्वराणां परमं महेश्वरं तं देवतानां परमं च दैवतम् ।

पतिं पतीनां परमं परस्ताद्विदाम देवं भुवनैकपीड्यम् ॥

न तत्समश्चाभ्यधिकश्च दृश्यते न तस्य कश्चित्पतिरस्ति लोके ।

न चेशिता नैव च तस्य लिङ्गं न तस्य कश्चिज्जनिता न चाधिपः ।

स कारणं कारणाधिपाधिपः,

न त्वत्समश्चाभ्यधिकः कुतोऽन्यो लोकत्रयेऽप्यप्रतिमप्रभावः ॥

इत्यादिस्मृतिभ्यः । इत्यनेन सर्वतामर्ध्यवत्त्वं सर्वोत्कृष्टत्वं
च द्योतितम् । अत एव महात्मन इति । महानात्मा

स्वरूपं यस्य तथा सस्तस्य विश्वात्मत्वात्, अनेन सर्वजीवनि-
कायोङ्गितवेत्तृत्वमुक्तम् । असौ प्रपन्नोऽमावयामां भजति प्रपत्ति-
व्याजेन वा मां न वञ्चयति इति प्रसङ्गेन पश्यत इति भावः ।

यद्वा महाश्यासावात्मा च तथा सस्तस्य महत्त्वं च औ-
दार्यक्षमावात्सल्यसौशील्यादिमहद्गुणाश्रयत्वम् । इत्यनेन
भक्तिप्रपत्त्यङ्गानुष्ठानानर्हाणां तज्जाजमात्रेणापि भजतां निरति-
शयकारुण्यौदार्यक्षमादिगुणपरवशतया तेषां गुणदोषादीननव-
कलय्य भक्तिप्रपत्तिफलप्रदातृत्वमुक्तं भवति । किञ्च प्रपत्तियों-
गस्य संयोगपृथक्त्वन्यायेन स्वातन्त्र्योपापत्त्वं भक्त्याद्युत्पादक-
त्वं चाविरुद्धम् । तत्र स्वतन्त्रोपायत्वं पूर्वमेवोक्तमिदानीं भक्ति-
साधनत्वमुच्यते यथेति । यया प्रपश्यद्बोधितया भगवत्कृपया
भक्तिर्भवेदिति सामान्योक्तिः । तल्लक्षणं च निष्कामतया भग-
वत्सेवनं तथाच श्रुतिः “भक्तिरस्य भजनमिति” । तत्रेहामुत्र
फलनैराश्यनैवास्मिन्मनः संकल्पमिति । व्याख्याता चेयं पञ्चरात्रे ।

सर्वोपाधिविनिर्मुक्तं तत्परत्वेन निर्मलम् ।
हृषीकेशसेवनं भक्तिरुच्यते । लिङ्गपुराणेपि -
भज इत्येष वै धातुः सेवायां परिकीर्तितः ।
तस्मात्सेवा बुधैः प्रोक्ता भक्तिशब्देन भूयसी ॥
भजनं भक्तिरित्युक्तं वाङ्मनःकायकर्मभिः ।

इति । साधनफलभेदेन भक्तेर्द्विविध्यतामाह सेति । यत्त-
दोर्नित्यसम्बन्धात् या भक्तिः प्रेमलक्षणा कर्मयोगायतुष्टानरूपा-
ज्ञापालनव्याजप्रसङ्गेन भगवता दीयमाना त्वंपदार्थविषयकज्ञा-
नोत्तरा भवेत्, सा भक्तिः उत्तमा फलरूपा परादिशब्दाभिधेया-
वच्यते रूपदिविषयकेन्द्रियवृत्तिवदनवच्छिन्नस्वाभाविकभगवत्स्व-
रूपगुणावयनादिविषयकयावदात्मवृत्तिमनोवृत्तिरित्यर्थः ।

स्मृतिरित्या प्रीतिरविवेकानां विषयेष्वनपायिनी ।

त्वामनुस्मरतः सा मे हृदयान्नापसर्पतु ॥

इति । सैव ध्रुवा स्मृतिरुच्यते ॥ "आहारशुद्धौ सत्त्वशुद्धिः
सत्त्वशुद्धौ ध्रुवा स्मृतिरिति श्रूयते ।

नमस्यन्तश्च मां भक्त्या नित्ययुक्ता उपासते ।

इति भगवदुक्तेश्च ॥ तस्याः ज्ञानोत्तरभावित्वं स्वयमेव
गीतम्—

ब्रह्मधृतः प्रसञ्चात्मा न शोचति न कांक्षति ॥

समः सर्वेषु भूतेषु मद्भक्तिं लभते पराम् ॥ इति ।

च पुनः सा अपरा सा साधनरूपिका भक्तिरुच्यते । अने-
कजन्मानुष्ठितपुण्यपुद्गोत्पन्नायाः भक्तेः साधनजन्मत्वात्साधन-
रूपिकेति भावः ।

जन्मान्तरसहस्रेषु तपोदानसमाधिभिः ।

नराणां क्षीणपापानां कृष्णे भक्तिः प्रजायते ॥

इति वचनात् । सा भक्तिर्द्विधा वैदिकपौराणिकादिभेदात् ।

तत्र वैदिकानुष्ठानरूपा मधुविद्याशाण्डिल्यविद्यासत्यविद्यादयस्त-
त्र त्रैविणिकानामेवाधिकारस्तत्रोक्तम् शूद्राधिकरणे श्रीश्रीनिवासा-
चार्यचरणैरतोऽत्र न लिख्यते । पुराणोक्तरीत्या भगवदाराधन-
परता द्वितीया । तत्र शूद्रोऽप्यधिक्रियते—

सर्वेऽधिकारिणोऽत्र हरिभक्तौ यथा नृप ।

इति पाद्मोक्तेः । साधनीभूता साधनरूपिका ॥

सुरर्षे ! विहिता शास्त्रे हरिस्तु दिश्य या क्रिया ।

सैव भक्तिरिति प्रोक्ता यथा भक्तिः परा भवेत् ॥

इति पञ्चरात्रोक्तेः । तत्र सामान्यक्रियाविधानात्सर्वेऽप्यधि-
क्रियन्ते ।

स्वे स्वे कर्मण्यभिरतः संसिद्धिं लभते नरः ॥
 स्वकर्मनिरतः सिद्धिं यथा विन्दति तच्छृणु ॥
 यतः प्रवृत्तिर्भूतानां येन सर्वमिदं ततम् ॥
 स्वकर्मणा तपश्चर्य स्याद्भिं विन्दति मानवः ॥
 इति श्रीमुखोक्तेः अत्र स्वे स्वे इति मानव इति च सामान्यपदप्रयोगात्तस्याः । अभिकारिणः सामान्यं सूचितम् ।
 इति श्रीलघुमंजूपायां साधनसंग्रहाधारो नाम
 तृतीया कोष्ठिका समाप्ता ॥ ३ ॥

एवं पूर्वप्रकरणे संक्षेपेण साधनकदंबमुक्त्वाऽधेदानीमत्र फलविबलया सर्वशास्त्रार्थं संशुद्धं पूर्वमतिपादितमर्थं संग्रहेण संस्मारयति मन्दमतीनामुपकाराय भगवान् ग्रन्थकारः—

उपास्यरूपं तदुपासकस्य च
 कृपाफलं भक्तिरसस्ततः परम् ।
 विरोधिनो रूपमथैतदासैर्ज्ञेया
 इमेऽर्था अपि पञ्च साधुभिः ॥ १० ॥
 उपास्यरूपमिति । इमे पंचापर्याः साधुभिर्ज्ञेया इत्यन्वयः ।
 तत्रोपास्यस्य भगवतः श्रीपुरुषोत्तमस्य रूपं स्वाभाविकाचिन्तानन्तासंख्येयवावदात्मवृत्तिसार्वज्ञादिवास्तव्यकारुण्यादिकल्याणगुणाश्रयत्वमन्तानवद्यप्रकाशात्मकनिरतिशयमाह्वयौवनसौन्दर्यादिदिव्यगुणानिलययोगिध्येयदिग्दर्शनमंगलविग्रहवत्त्वं च स्वभावतोऽपास्तसमस्तदोषमित्यादिना प्रतिपादितम् (१)

तदुपासकस्येति । तस्य भगवत उपासको जीवात्मकदंबस्वस्य रूपं देहोन्द्रियादिजडवर्गेभ्यो विलक्षणत्वं ज्ञानस्वरूपत्वं सति ज्ञानाश्रयत्वं भगवदायत्तस्वरूपस्थितिप्रवृत्तिकत्वादिकमशुक्तम् ज्ञान-

स्वरूपं चेत्सादिना । कृपाफलमिति । श्रीभगवत्कृपायाः फलं मोक्ष-
लक्षणसर्वकर्मध्वंसाभावपूर्वकसमस्तनिःशेषाविद्यानिवृत्त्यात्मकपरि-
पूर्णयावदात्मभावविग्रहस्वरूपादिविषयकानुभूतिसन्ततिर्मुक्तिरिति
तदेव भगवद्भावापत्तिसायुज्यसाम्यादिशब्दैरभिधीयते "परं ज्यो-
तिरूपसंपद्य स्वने रूपेणाभिसंपद्यते" इति श्रुतेः । ॥ ३१ ॥

निरस्तातिशयाहादमुखभावेकलक्षणा ।

भेषजं भगवत्प्राप्तिरेकान्तात्यन्तिकी मता ॥ ॥ ३१ ॥

इति पराशरविष्णुवशंकर्णपंचरात्राक्तेः ।

यद्वा भक्तिरसः भक्त्या भक्तिरस इति भक्तेः रसः प्रेमा-
नन्दफलरूपा भक्तिरिति यावत् ।

मनोगतिरविच्छिन्ना हरिप्रेमपरिप्लुता ।

अभिसन्धिविनिमुक्ता भक्तिश्च तेऽनुभूयते ॥ इति

तथा श्रीभगवत्साक्षात्कारानुभवः "भक्तिरेनं दर्शय-
ति भक्तिवशः पुरुषो भक्तिरेव भूयसीति" श्रुतेः ।

भक्त्या त्वनन्यया शक्य अहमेवंविचोऽर्जुन ॥

इति गानाद्य । उपलक्षणं चैतस्सर्वोपायानां कर्मज्ञानभ-
क्तिप्रपञ्चादिरूपमिति यावत् । अनेन श्रीभगवद्भावापत्तिलक्ष-
णमोक्षप्राप्तिक्रमो विवक्षितः । तथाहि-प्रथमं जायमाने पुंसि भ-
गवत्कृपाकटाक्षस्ततो जन्मनैव सात्त्विको भूत्वा सुमुश्रुः स्यात्-
तथा च नारायणीये—

जायमानं हि पुरुषं यं पश्येन्मधुसूदनः

सात्त्विकः स तु विज्ञेयः स वै मोक्षार्थचिन्तकः ॥

पश्यत्यनेन जायमानं ब्रह्मा रुद्रोथवा पुनः ।

रजसा तमसा चैव मनसं समाभिप्लुतम् ॥

इति सुमुक्षायां सत्यां तत्साधने यतते ततः कर्मज्ञानादिसाध-

नेनाप्याराधितः पुरुषोत्तमः प्रसीदति परभक्तिपरज्ञानयोरैक-
तरं व्याजीकृत्यात्मानं दर्शयति तस्मै मुमुक्षवे ततः श्रीभगवत्सा-
क्षात्कारानुभवेन तज्जावापन्नो भवतीति सङ्ख्येयः ।

ज्ञानभक्तिमतामेव भगवत्प्रेष्टत्वेन तत्प्रसादजन्यसाक्षात्कारेण
मोक्षभागित्वमिति भावः ।

तेषां ज्ञानी निश्चयुक्त एकभक्तिर्विशिष्यते ।
प्रियो हि ज्ञानिनोत्यर्थमहं स च मम प्रियः ॥

ज्ञानी त्वात्मैव मे मतम्,

सर्वारंभपरित्यागी यो मद्भक्तः स मे प्रियः ।

शुभाशुभपरित्यागी भक्तिमान्मे प्रियो नरः ॥

इत्यादिवाक्येभ्यः, “यस्य देवे परा भक्ति”रिति श्रुतेश्च ।

स एव भगवत्प्रसादविषयः—

कुर्वतस्ते प्रसन्नोऽहं भक्तिमत्प्राप्तिचारिणीम् ॥

॥ ६ ॥ इति स्मरणात् ।

तत्प्रसादादवाप्तोपि ज्ञाश्वतं पदमव्ययम् ॥

सर्वकर्मण्यपि सदा कुर्वाणो मन्त्रपाश्रयः ।

तत्प्रसादात्परां शान्तिं स्थानं प्राप्स्यसि ज्ञाश्वतम् ॥

यमेवैष वृणुते तेन लभ्यः तस्यैव आत्मा वृणुते तनुं स्वाम्

तपक्रतुं पश्यति वीतशोकः धातुः प्रसादान्महिमानमात्मनः

भिद्यते हृदयग्रन्थिः,

यदाऽपश्यः पश्यते रुक्मवर्णं कर्तारमीशं पुरुषं ब्रह्मयोनिम् ।

तदा विद्वान् पुण्यपापे विभूय निरंजनः परमं साम्यमुपैति ।

इति श्रुतिस्मृतिभ्यः ॥ ४ ॥

अथैतदाज्ञेर्विरोधिनो रूपमिति । एतस्य श्रीरामाराधाकान्त-

स्य श्रीकृष्णस्याज्ञेर्विरोधिनो रूपं ज्ञेयं साधुभिः । स विरोधी

द्विविधः सामान्यविशेषभेदात् । तत्र विशेषो उच्यन्ते । तत्र ता-
वत् स्वस्वरूपज्ञानविरोधिनो शात्माऽज्ञानद्वारा भगवत्प्राप्तिप्रति-
बन्धकाः आत्मस्वरूपान्यथाभावदाढ्यहेतुत्वात् । देहेन्द्रियमनो-
बुद्ध्यादिष्वनात्मस्वात्मत्वाध्यवसायः श्रीभगवन्तं गुरुं चेतर्शा-
त्मनोऽन्यपारतन्त्र्याभिमानः आत्मनो भगवदीयत्वेऽसम्भार-
नादिश्रुतिस्मृत्यात्मकभगवदीयाज्ञानोपेक्षा अन्यदेवार्चननमस्का-
रादि असच्छास्त्राभिलाषा आत्मस्वातन्त्र्यभावेन अहङ्कारममका-
रभावदाढ्यं चेत्येवमादयः । तथा च—

अमूर्धा नाम जै लोका अन्वेन तमसा वृताः ॥

तास्ते मेत्याभिगच्छन्ति ये के चात्महनो जनाः ।

“न वेद वेदीन्महती विनष्टि” रित्यादिश्रुतेः ।

योन्यथा सन्तमात्मानमन्यथा प्रतिपद्यते ॥

किन्तेन न कृतं पापं चोरेणात्मापहारिणा ।

।

इति स्मृतेश्च ॥ १ ॥

किञ्च भगवति देवान्तरसाम्यभावः ब्रह्माशिवादिदेवान्तर-
वर्गे परस्वबुद्धिः श्रीभगवदवतारेषु मानुष्यतिथिवत्त्वादिभावः
भगवदर्चादिविग्रहेषु शालिग्रामादिषु पाषाणलोहमयत्वाचेनत्वा-
दिभावः भगवदीयमन्त्रादीं शब्दसामान्यभावः भगवदीयगाथायां
लौकिकाख्यानिसाहस्यकल्पना अनन्तानवद्यस्वाभाविकाचिन्त्यया-
वदात्मभाविकल्याणगुणसागरे परब्रह्मणि श्रीब्रामुदेवे निर्गुण-
त्वमायिकगुणवत्त्वादिभावना चेत्यादयो भगवत्स्वरूपतिरोधा-
नेन तत्प्राप्तिप्रतिबन्धकाः ‘यो स्वां देवतामतिथजति परस्वायै
देवतायै च्यवते न परां प्राप्नोति पापीयान्भवति तमेवैकं विजा-
नन् आत्मानमन्यथा वाचो विमुंचथे’त्यादिश्रुतेः । प्राजा-
पतिस्मृती—

नारायणं परिलज्ज्य हृदिस्थं प्रभुमीश्वरम् ।
यो न्यमर्चयते देवं परबुद्ध्या स पापभाक् ॥

भारते च सप्तर्षिसंवादे—

विष्णुं ब्रह्मण्यदेवेशं देवदेवं जनार्दनम् ।

त्रैलोक्यस्थितिसंहारसृष्टिहेतुं निरञ्जनम् ॥

सुधातारं विधातारमधातारजगद्गुरुम् ।

विहाय स भजत्यन्यं विषयस्तन्यं करोति यः ॥ इत्यादि ।

अवजानन्ति मां मूढा मानुषीतनुमाश्रितम् ।

परं भावमजानन्तो ममाव्ययमनुत्तमम् ॥

मोघाशा मोघकर्माणो मोघज्ञाना विचेतसः ।

॥ राक्षसीमासुरीं चैव प्रकृतिं मोहिनीं श्रिताः ॥ इति ।

यो विष्णोः प्रतिमाकारे लोहबुद्धिं करोति वा ।

॥ यो गुरौ मानुषं भावमुभौ नरकापतिनौ ॥

इति स्मृतेः ।

न तत्समश्चाभ्यधिकश्च दृश्यते परास्य शक्तिर्विविधैव श्रूयते ।

यः सर्वज्ञः सर्ववित्, अनन्तकल्याणगुणात्मकोऽसौ, इत्यादि

प्रमाणानि क्रमेणानुसन्धेयानि ॥ २ ॥

किञ्च स्वदोषबाहुल्यानुसन्धानेन भगवति भारपातभिया

तत्प्रपन्त्याद्युपाये लाघवकल्पना प्रपत्तव्ये विश्वासाभावः साध-

नान्तरनिष्ठा मन्त्रान्तरपरिग्रहः श्रीभगवन्मन्त्रजपपूजादिलक्षण-

कैङ्कर्यात्कामान्तराभिलाषा भगवदाज्ञापालनरूपस्वधर्माचारलक्ष-

णपरिचर्यायां स्वपुरुषार्थसाधनत्वाभिमानः श्रीभगवद्रूपे बहिर्यामि-

नि गुरौ मर्त्यबुद्धिः तत्रैव गौरवखिलत्वमित्यादयश्चोपायहानिद्वा-

रा तत्प्राम्निप्रतिबन्धकाः उपायनाशहेतुत्वात् । एतेषां च श्रीगु-

रुगौरवविश्वासाद्यभावमूलककृतघ्नताहेतुकत्वात् सर्वेषां गुरुशि-

क्षितत्वेन गुरुभक्तिनाशाद्वाशः गुरुभक्तेरुपायस्व व्याप्तेरव्यभि-
चारश्रवणात्—

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशन्ते महात्मनः ॥

इति श्रुतेः । तस्माद्गुरौ नान्यथाभाव आरोपणीयः, तथा च

गुरुरेव परं ब्रह्म गुरुरेव परा गतिः ।

“स हि विद्यां जनयति, तच्छ्रेष्ठं जन्म तस्मै न द्रुष्टेत
कथंचने”ति श्रुतेः ।

एकाक्षरप्रदातारमाचार्यं योऽवमन्यते ।

श्वानयोनिशतं प्राप्य चाण्डालेषूपजापते ।

यो विष्णोः प्रतिमाकारे लोहवुद्धिं करोति वा ॥

यो गुरौ मानुषं भावमुभौ नरकपातिनौ ।

इति स्मृतेश्च ॥ ३ ॥

किंच धर्मादिवर्गेषु पुरुषार्थबुद्ध्या तत्प्राप्तीप्सा भगवत्परि-
चर्पादिक्रियानुष्ठाने स्वस्वातन्त्र्यभावनायथेष्टाचारेण शास्त्रविरुद्ध-
तया प्रवृत्तिश्चेति । एते न फलविरोधितया भगवत्प्राप्तिविवंधकाः-

अन्नं पानं धनं वस्त्रमायुरैश्वर्यमास्पदम् ।

आपद्यपि न याचेत् पूजकः पुरुषोत्तमम् ॥

नाप्रसन्नो ददाम्येतद्याचितोऽपि दिनेदिने ।

अयाचितोपि तत्सर्वं प्रसन्नो विदधाम्यहं ॥

याचितोपि सदाभक्तैर्नाहितं कारयेद्दरिः ।

बालपार्श्वे पतन्तन्तु माता किं न निवारयेत् ॥

तत्पादभक्तिज्ञानाभ्यां फलमन्यत्कदाचन ।

न याचेत्पुरुषो विष्णुं याचनान्नश्यति ध्रुवम् ॥

अहममरगणार्चितेन धात्रा यम इति लोकहिताहिते नियुक्तः ।

हरिगुरुवशगोस्मि न स्वतन्त्रः प्रभवति संयमने ममापि विष्णु ॥

वेदोक्तं ये परित्यज्य धर्ममन्यं मकुर्वते ।

तत्सर्वं तव दैत्येद्र ! मत्पसादाद्भविष्यति ॥

यः शास्त्रविधिमुत्सृज्य वर्त्तते कामचारतः ।

न स सिद्धिमवाप्नोति न सुखं न परां गतिम् ॥

तस्माच्छास्त्रं प्रमाणं ते कार्द्वर्षाकार्यव्यवस्थितौ ।

ज्ञात्वा शास्त्रविधानोक्तं कर्म कर्तुमिहाहंसि ॥

इत्यादिवचनेभ्यः ॥ ४ ॥

किंच देहादौ बहुकालावस्थानेच्छा श्रीभगवतो भागवतानां
चाभिजात्याद्यभिमानेन बुद्धिपूर्वकावज्ञायपराधाचरणं ह्यसतां
संगतिश्च सद्यः साक्षात्प्राप्तिपतिबंधका निरयप्रामिद्वेतवो महत्प्रय-
त्नेन वर्जनीयाः ।

नाभिनन्देत मरणं नाभिनन्देत जीवनम् ।

कालमेव प्रतीक्षेत निर्वेशभृतको यथा ।

प्रायशः पापकारित्वान्मृत्योरुद्विजते जनः ॥

कृतकृत्यः प्रतीक्षेत मृत्युं प्रियमिवातिथिम् ॥

इतिव्यासोक्तेः । “न च मां योभ्यमूयते” हरिवंशे श्रीवामनो

चर्लि प्रति—

पुण्यं मद्द्वेषिणां यच्च मद्भक्तद्वेषिणां तथा ।

कथासु मम दैत्येश ! कथ्यमानासु तत्र वै ॥

अशृण्वन्धो नरो गच्छेत्तस्य संवत्सरार्जितम् ।

यत्नेन महता तात तत्पुण्यं ते भविष्यति ॥

वनपर्वणि दुर्वासा शिष्यान्प्रति—

इथा पापेन राजर्षेरपराधः कृतो महान् ॥

मास्मान् क्षुधार्तान् दृष्ट्वा पांडवाः क्षुरचक्षुषा ।

स्मृत्यानुभावं राजर्षेरंबरीषस्य धीमतः ॥

बिभेमि सुतरां विभ्रा हरिपादाश्रयाज्जनात् ।

पांडवाश्च महात्मानः सर्वे धर्मपरायणाः ॥
 सदाचाररता निर्यां वामुदेवपरायणाः ।
 क्रुद्धास्ते निर्दहेयुर्वो तूलराशिमिवानलः ॥
 तत एतानदृष्ट्वैव शिष्याः शीघ्रं पलायत ।

वैष्णवे प्रह्लादः—

मयि दोषानुबन्धोभूत् संस्तुतां दुहते तव ।
 मत्पितुस्तत्कृतं पापं चैव तस्य प्रणश्यतु ॥
 त्वयि भक्तिपतां द्वेषादघं तत् संभवेच्च यत् ।

त्वत्प्रसादात्प्रभो सर्वे तेन मुच्येत मत्पिता ॥
 इति । नेदंविद अनिदंविद्वान् समुद्देशेन सह मुंजीत ना-
 वसथमाविद्यादित्यादिवहृचां समाम्नायाः । कात्यायनसंहि-
 तायां—

वरं हृतवदृश्वालापञ्जरान्तर्ध्ववस्थितिः ।
 न शौरिचिन्ताविमुखजनसंवासवैशसम् ॥

विष्णुरहस्ये—

आलिंगनं वरं मन्ये व्यालव्याघ्रजलौकसाम् ।

न संगः शल्पयुक्तानां नानादेवापसेविनाम् ॥

अन्यत्राऽपि—

शैवान् पाशुपतान् स्पृष्ट्वा लोकायतिकनास्तिकान् ।

अकर्मस्थान् द्विजांश्छद्मान् सवासा जलमाविशेत् ॥

शांडिल्यस्मृतौ च—

मूढैः पापरतैः क्रूरैः सदागमपराह्मुत्सैः ।

संबधं नाचरेद्भक्तो नश्यते तैस्तु संगमात् ॥

पितृगीते च—

माजनिष्ट स नो वंशे जातो वा प्राग्भिनश्यताम् ।

आजन्ममरणं यस्य वामुदेवो न दैवतमिति ॥

विष्णुपुराणे च—

पुसां जटाभरणमौढ्यवतां वृथैव

मोघाशिनामखिलशौचवद्विष्कृतानाम् ॥

तोयप्रदानपितृपिण्डनिराकृतानाम्

सम्भाषणादपि नरा नरकं प्रयान्ति ।

पाखण्डिनो विकर्मस्थान् वैडालवृत्तिकान् शठान् ॥

हैतुकान् वकटर्सींश्च वाङ्मात्रेणापि नार्चयेत् ।

धर्मध्वजा सदालुब्धदलाश्रिको लोकदांभिकः ॥

वैडालवृत्तिको ज्ञेयो हिंस्रः सर्वातिवञ्चकः ।

अघोदृष्टिर्नैष्कृतिकः स्वार्थसाधनतत्परः ॥

शठो मिथ्याविनीतश्च वकट्चिचरो द्विजः ॥ इति ।

मूर्खाश्च पण्डितम्मन्या अधर्मा धार्मिका इव ॥

धर्मयुक्तान् प्रचापंते साधूनां लिंगमाश्रिताः ।

इति शाडिल्यवचनं इत्याद्यन्यदपि शास्त्रमत्रानुसन्धेयम् ॥

अथ सामान्यभूता उच्यन्ते । तत्र मर्यादोल्लंघनं "श्रुतिस्मृति-

ममैवाज्ञे" इति स्वोचितधर्मत्यागः वर्णान्तरोचितधर्माचारश्च ।

नियतस्य तु संन्यासः कर्मणो नोपपद्यते ।

मोहात्तस्य परित्यागस्तामसः परिकीर्तितः ॥

ऋग्यजुसामसंज्ञेय त्रयीवर्णावृत्तिर्द्विज ।

एता मृणति यो मोहात् स नम्रः पातकी स्मृतः ॥

ब्रह्मचारी गृहस्थश्च वानप्रस्थस्तथाश्रमी ।

परित्राद्व चतुर्थोत्रपंचमो नोपपद्यते ॥

संध्याहीनोऽशुचिर्निश्चमनर्हः सर्वकर्मसु ।

यदन्यत्कुरुते कर्म न तस्य फलभागभवेत् ॥

नास्तिक्यपरमार्थैव केचिद्धर्मविलोपकाः

भविष्यन्ति नरा मूढाः मन्दाः पंडितमानिनः ॥

वर्णाश्रमाचारवता पुरुषेण परः पुमान् ।

विष्णुराराधयते पंथा नान्यत्ततोपकारणम् ॥

वेदोक्तं यः परित्यज्य धर्ममन्ये प्रकुर्वते ।
 तत्सर्वं तव दैत्येन्द्र मत्प्रसादाद्भविष्यति ॥
 इत्यादिवाक्येभ्यः अन्वयव्यतिरेकगर्भितेभ्यः कृतघ्नत्वं तथाह ।

मनुः—

गोघ्नं चैव सुरापे च चौरं भग्नयते तथा ।
 निष्कृतिर्विहिता सद्भिः कृतघ्नं नास्ति निष्कृतिः ॥
 सत्कृताश्च कृतार्थाश्च पित्राणां न भवंति ये ।
 तान्मृतानपि क्रव्यादाः कृतघ्नाश्चोपभुञ्जते ॥ इति ॥

मानुष्यं लब्ध्वा तस्य निरर्थकं शूकरादिवन्नाशनं—
 मानुष्यं प्राप्य लोकोस्मिन् मूको वा बधिरोपि वा ।
 नापक्रामति संसारात् स खलुर्ब्रह्महा भवेत् ॥

वाराहं च—

लब्ध्वात्र मानुषं देहं पञ्चभूतसमन्वितम् ।
 मामेव न मपद्यते ततो दुःखतरं नु किम् ॥

नारसिंहं च—

शुभमिदमुपलभ्य मानुषत्वं मुकृतशतेन वृथेद्रिपार्थहेतोः ।

रचयति कुरुते न मोक्ष मार्गं स दहति चन्दनमाशुभस्महेतोः ॥
 इति ।

स्ववीर्यविक्रयणं च—

यथा स्ववान्तमश्नाति उवा वै नित्यं स्वभूतये ।

एवं ते वान्तमश्नन्ति स्ववीर्यस्पावसेचनात् ॥

इति सनत्मुजातवचनात् । तच्च द्विविधं वाशाभ्यन्तरभेदात् ।

षाहं परस्त्रीगमनादि ।

कृष्णाजिनपरिग्राही रेतसश्चैव विक्रयी ।

गजच्छायानुभोक्ता च न भूयः पुरुषो भवेत् ॥

इति वचनात् । द्वितीयं विद्यादिगुणविक्रयणं ।

पंडितैरर्थकार्पण्यात् पण्यस्त्रीभिरिव स्वयम् ॥

आत्मा संस्कृत्य संस्कृत्य परोपकरणीकृतः ।

इत्यादिस्मृतेः । विद्यावलेन विजिगीषया ब्राह्मणाद्यपमानः

वादेन ब्राह्मणं जित्वा हृष्टो भवति यो द्विजः ॥

इमशाने पादपः स स्यात् गृध्रकंकनिषेवितः ।

गुरुं हुंकृत्यतुंकृत्य विभ्रं निर्जित्य वादतः ॥

अरण्ये निर्जले स्थाने स सभवेद्ब्रह्मराक्षसः ॥ इति ।

भगवदाराधनात् प्राक् भक्षणपानादिना ॥

यो मोहादथवालस्यादकृत्वा देवतार्चनम् ।

भुङ्क्ते स याति नरकान् शूकरेष्वभिजायते ॥

संन्यासादिविधिं विधाय वैराग्यहीनैः पुरुषैर्देवादिना मा-
तृपित्रादित्यागः—

पितरं मातरं चापि तथादत्ताभयं मृतम् ।

त्यजेश्व तरुणीं भार्यां तं विद्याद्ब्रह्मपातकम् ॥

भाद्रकृष्णत्रयोदश्यां मघासैंदुकरेः रविः ।

यदा तदा गजच्छाया श्राद्धे पुण्यैरवाप्यते ॥

किं च—

विद्याचौरो गुरुद्रोही वेदेश्वरविदूषकः ।

त एते बहुपाप्मानः सद्यो दंष्ट्या इति श्रुतिः ॥

परद्रोहेष्वभिध्यानं मनसानिष्टचिन्तनम् ।

तथाभिनिवेशश्च त्रिविधं मानसं स्मृतम् ॥

पारुष्यमनृतं चैव पैशुन्यं चैव सर्वशः ।

अनिबद्धमलापश्च वाङ्मयं स्याच्चतुर्विधम् ॥

अदन्तानाम्मुपादानं हिंसा चैवाविधानतः ।

परदारोपसेवा च शारीरं त्रिविधं स्मृतम् ॥

इत्यादिन्यन्यान्यप्युहनीयानि । तानि च प्रपत्तिचिन्ताम
णौ विस्मृतानि आसुरीसंपरुच, तथा च गीयते ।

द्वौ भूतसर्गौ लोकेस्मिन् देव आसुर एव च ॥ इत्यादिना ॥

एतैर्विमुक्तः कौतिय ! तपोद्वारैस्त्रिभिर्नरः ।

आचरन्त्यात्मनः श्रेयस्ततो याति परां गतिम् ॥

इत्यन्तेन ग्रन्थेन ।

अथ विरागो निरूप्यते । स च द्विविधः सहेतुको निर्हेतुकश्चेति । तत्र स्वस्वातिशयप्रेष्टत्वेनाभिमतपुत्रकलत्रधनादिवियोगेन तद्विपरीताभिमतदारिद्र्यादिलाभेन हेतुना जातः सहेतुकः । स चाविवेकत्वाद्यभिचारयुक्तो भवति । यदि करुणासागरस्य श्रीभगवतः श्रीकृष्णस्य कृपाकटाक्षः सहकृतः स्यात्तर्हि ज्ञानवैराग्यविभूषितानां भगवत्कृपापात्राणां भागवतानां जातसङ्गः सन् तत्कृपाविषयो भूत्वा शास्त्रीयमार्गे प्रवृत्तस्तेन मार्गेण भगवन्तं भजंस्तद्दार्ढ्यार्थं भूयो यतति तदानुकल्पेऽनुतिष्ठते वान्यथा नैकान्तिकस्वभावत्वादसत्संगेन मार्गाद्दृश्यते द्वितीयस्तु जन्मांतरसहस्राङ्गितपुण्यपुंजस्य—

मनुष्याणां सहस्रेषु कश्चिद्यततिसिद्धये ॥

इति भगवद्भजनान्मनुष्याणां कोटिष्वपि कस्यचिदेकतमस्य जन्मसमये श्रीपुरुषोत्तमदयाकटाक्षालोकितस्य ता . एता देवताः सृष्टा अस्मिन्महत्सर्पणे प्राप्य तंस्तमसनापिवासाभ्यामन्ववाज्यं ता एनमनुवन्नायतनं नः प्रजानीहि यस्मिन् प्रतिष्ठिता अन्न भद्रामेति ताभ्योगामनयत्ता अनुवन्तवै तोऽयमलमिति ताभ्योऽश्वमनयत्ता अनुवन्नायमलमिति ताभ्यः पुरुषमनयत्ता अनुवन्सुकृतं वेत्ति पुरुषो वासुकृतमिति" ।

अत्र जन्मसहस्राणां सहस्रैरपि सत्तम ।

कदाचिद्धमते जन्तुर्मानुष्यं पुण्यसंचयात् ॥

इत्यादिश्रुतिस्मृतिद्व्यङ्गितमानुष्यं प्राप्तस्य पुंसो विलेपासहिष्णुतया शैशवादेव प्रवृत्तौ ग्लानिबुद्धेः सत्प्रसङ्गलक्षकथाश्रवणतः कर्मफलानां दुःखात्मतां श्रुत्वा वर्तमानशरीरेपि स्वस्य

परेषां च क्षेत्रज्ञानां जन्ममरणादिरूपचक्रभ्रमणात्मकं दुःखमनु-
 भूय जातवेषथुञ्जररिमनस्कस्य मुमुक्षोर्जायमानो विरागो निर्हे-
 तुकः । स च विवेकजन्यत्वान्मोक्षोपायिकोऽन्यमिचरितस्वभावः ।
 तत्र दुःखं तावद्विविधं अवस्थारूपं तापात्मकञ्चेति । आद्यं च म-
 थमं हि पितृमृतद्वारा निःसृत्य मातृयोनिप्रवेशस्ततो गर्भेऽनुदिनं
 कललबुद्बुदपिण्डकाठिन्यादिव्यवस्थापत्तिस्ततः क्रमेणावय-
 वेन्द्रियादियोगस्ततश्चेतनीभावस्ततः स्वकर्मवैपम्येन मातृपितृर-
 जोरितावैषम्यनिरूपितस्त्रीपुरुषपण्डभावापात्तिरर्वाक् शिराऽऽर्द्धपा-
 ज्जरायुवेष्टितो भूत्वा मलमूत्रागारे विष्टाकृमिभिः सह वासः
 प्रसवसमये योनिद्वारं प्राप्य मन्त्रेण पीड्यमान इव सूक्ष्मः पू-
 तिप्रणात्कृमिवन्महता दुःखेन महीपतनं ततश्च कौमार्याद्यवस्था-
 नुभवपूर्वकं मरणम् । यदि धार्मिकश्चेत्तर्हि स्वर्गं गत्वा स्वपुण्यार्जितं
 विषयसुखं मात्सर्ग्यासूयादिदुःखं चानुभूय धूमणार्गेण पुनरावृ-
 त्यन्तीस्त्रादिभावापत्तिस्ततयेषणपाकभक्षणाद्यवस्थाद्भुवलेशानु-
 भवपूर्वकम्पुनः पितृरेतोभावापत्तिः भूयोभूय उक्तप्रकारेण मा-
 तृगर्भप्रवेशादि तदेव संसारचक्रभ्रमणं शास्त्रसुखेनोच्यते दुःकर्मजा-
 न्नरकादिप्राप्तिः श्वश्रुकरसरीसृष्टपस्थावरादियोनिप्राप्तिस्ततो दुःखा-
 नुभूतिरिति गर्भोपनिषदिनिपुणं प्रोक्तं । अथ द्वितीयं त्रिधा, आध्या-
 त्मिकमाधिदैविकमाधिभौतिकं चेति । तत्राद्यं द्विविधं, शारीरक-
 मानसभेदात् । तत्र शिरोक्षरोगज्वरादिकं शारीरं कामक्रोधभ-
 यद्वेषलोभमोहविषादशोकामूयावमानेऽर्थादिजन्यं मानसम् । शीतो-
 ष्णवातवर्षाजलविद्युदादिसमुद्भवमाधिदैविकं । मृगपक्षिमनुष्य-
 राक्षससर्पादिजन्यमाधिभौतिकमिति विवेकः । पुनश्च प्रकारान्त-
 रेण विरागो द्विविधो जिहासोद्भवः सद्योजातश्च । आद्यः सौभ-
 रिणा प्रोक्तः-

पदुभ्यां गता र्थावनिनश्च जाता दारैश्च संयोगगताः प्रसूताः
 दृष्टाः सुतास्तत्तनयप्रसूतिं द्रष्टुं पुनर्वाञ्छति मेन्तरात्मा ॥
 द्रक्ष्यामि तेषामपि चेत्प्रसूतिं मनोरथो मे भविता ततोन्वयः
 पूर्णेपि तस्याप्यपरस्य जन्म निवार्यते केन मनोरथस्य ॥
 इत्यारभ्य—

यथानुभूयः परिहीनदोषो जनस्य दुःखैर्मवितास्मि दुःखी
 सर्वस्य धातारमचिन्त्यरूपमणोरणीयांसमतिप्रमाणम् ।
 सितासितं चेश्वरमीश्वराणामाराधयिष्ये तपसैव विष्णुम् ॥
 इत्यन्तेन । द्वितीयो यथातिवत्सद्योजायमानस्तथाच तेनैव गतिः—
 न जातुकामः कामानामुपभोगेन शास्यति ।
 इविषा कृष्णवर्त्मैव भूय एवाभिवर्द्धते ॥
 यादुस्यजा दुर्मतिभिर्षा न जीर्यति जीर्यतः ।
 तां तृष्णां सन्त्यजेत्प्राज्ञः सुखेनैवाभिपूर्यते ॥
 जीर्यन्ति जीर्यतः केशा दन्ता जीर्वन्ति जीर्यतः ।
 धनाशा जीविताशा च जीर्यतोपि न जीर्यति ॥
 पूर्णं वर्षसहस्रं मे विषयासक्तचेतसः ।
 तथाप्यनुदिनं तृष्णा ममैतेष्वेव जायते ॥
 तस्मादेतामहं त्यक्त्वा ब्रह्मण्याधाय मानसम् ।
 निर्द्वन्द्वो निर्ममो भूत्वा चरिष्यामि मृगैः सह ॥
 इत्यादिनेत्येवमन्यदपि बृहन्मञ्जूषायां द्रष्टव्यमिति संक्षेपः ।
 केशमोषादिभिर्देवैर्वथं च वेदशास्त्रकैः ।
 शास्त्रयोनिं जगद्योनिं बन्धे कृष्णं सुरेश्वरम् ॥
 इति श्रीगिरिधरप्रपन्नविरचितायां लघुमञ्जूषायां
 चतुर्थकोट्टिका समाप्ता ।
 शुभं भूयात्